

کریڈٹ کارڈ کی شرعی حیثیت

ڈاکٹر منظور احمد ☆

(۱) کریڈٹ کارڈ کی تعریف:

الف: لغوی تعریف:-

اس سے مراد پلاسٹک کا وہ کارڈ ہے جسے بُنک اور دیگر مالی ادارے کسی شخص یا ادارے کے نام پر جاری کرتے ہیں۔

انگریزی میں کریڈٹ (Credit) سے مراد ہے بُنک بیلنس، بُنک اکاؤنٹ، اعتماد، اچھی شہرت، شرف و فضیلت اور فخر و مبارکات۔ (۱)

ان تمام معانی پر غور کیا جائے تو پتہ چلتا ہے کہ تقریباً یہ سب ہی کریڈٹ کارڈ پر لاگو ہوتے ہیں:

- پہلا معنی بُنک بیلنس یہ ڈیبٹ کارڈ (Debit Card) پر لاگو ہوتا ہے یعنی اپنے بیلنس سے کارڈ کے ذریعے رقم استعمال کرنا۔

- دوسرا معنی کریڈٹ کارڈ کے لیے استعمال ہو سکتا ہے یعنی بُنک کسی کا فری اکاؤنٹ کھولتا ہے۔

- دوسرے معانی بھی کارڈ پر منطبق ہوتے ہیں کیونکہ کارڈ جاری کرنے کے لیے بُنک کسی پر اعتماد کرتا ہے اچھی شہرت کی وجہ سے اور اس انسان کے شرف و فضیلت کی وجہ سے، اور کارڈ چند لوگوں کے لئے باعث افتخار بھی سمجھا جاتا ہے۔

ب: قانونی تعریف :

یہ تعریف کارڈ کے استعمال کے طریقہ کار کا تعین کرتی ہے ماہرین قانون کے نزدیک اس سے مراد وہ کارڈ ہے جو حامل کو اشیاء خریدنے اور نقد رقم کے حصول کی استطاعت بخetta ہے۔ (۲)

ج: شرعی تعریف:

علمائے شریعت مطہرہ نے کارڈ کے معاملات کو مذہ نظر رکھتے ہوئے اس کی تعریف یوں کی ہے۔ ”یہ ایک وسیلہ تبادل و معاوضہ ہے جسے حامل متعینہ نقدی، اشیاء یا خدمات کے حصول کے لیے استعمال کرتا ہے۔“ (۳)

اسلامک فقہ کونسل جدہ نے کارڈ کی تعریف متفقہ طور پر یوں کی ہے کہ ”یہ ایک وسیلہ معاوضہ ہے

جو جاری کنندہ کسی عام یا اعتباری شخص کو حسب اتفاق دیتا ہے، تا کہ وہ بغیر ادائیگی کے اشیاء و خدمات لے سکے جس کی خلافت جاری کنندہ دیتا ہے، اس دستاویز کی ایک قسم ATM کے ذریعے بنکوں سے رقم بھی لی جاسکتی ہے۔^(۲)

گزشتہ تعریفیوں کی روشنی میں کہا جا سکتا ہے کہ کریڈٹ کارڈ سے مراد وہ کارڈ ہے جو اپنے حامل کو ضروریات زندگی خریدنے یا نقد رقم بطور قرض حاصل کرنے کی صلاحیت بخشتا ہے اس میں طویل اور مختصر مدت پر حسب اتفاق سودا ادا کرنا پڑتا ہے۔

(۲) کریڈٹ کارڈ کی ابتداء، پروان اور ترقی کی تاریخ :^(۵)

۱۹۱۳ء میں کیلفورنیا کی ایک تیل کمپنی موبائل آئل نے اپنے ملازمین کے لیے اس قسم کے ادائیگی کارڈ جاری کیے پھر چند ہوٹلوں نے اپنے گاہوں کو لیٹ ادائیگی کی سہولت دی۔ ۱۹۲۸ء میں لاس انجلس (Los Angles) میں دو دوستوں فرینکلین مکمنارا اور رالف شنیر نے کھانا کھا لیا تو دیکھا کہ جیبوں میں پیسے نہیں پھر بڑی مشکل سے ہوٹل والے سے معاملہ طے ہوا تو مسٹر مکمنارا نے اپنے ایک دوست بلومنگڈیل سے مل کر اپنے دوستوں کے لیے ایک کلب کے قیام کا سوچا جس کی بنیادی فکر تھی (Dine&Sign)، یہی کلب مشہور ڈائیز کلب کارڈ کی بنیاد بنا پھر امریکن ایکسپریس ٹورسٹ کمپنی نے اپنا کارڈ روشناس کروایا اس کے بعد بنکوں نے اپنا فرض منصب سمجھتے ہوئے کریڈٹ کی دنیا میں قدم رکھا اور پہلا کریڈٹ کارڈ فرینکلین نیشنل بنک نیو یارک نے ۱۹۵۱ء میں جاری کیا۔ ۱۹۵۸ء میں بنک آف امریکا نے بنک امیریکارڈ جاری کیا پھر اس میدان میں مقابلہ بازی شروع ہوئی، ۱۹۶۶ء کو برطانیہ میں بارکلے کارڈ جاری کیا گیا، ۱۹۶۷ء میں آٹھ امریکی بنکوں نے مل کر انٹربنک کارڈ ایسوی ایشن قائم کی پھر چند اور بنک اس یونین میں ملے اور سب نے ماسٹر چارج کارڈ جاری کیا، ۱۹۷۹ء میں اس کارڈ کو ماسٹر کارڈ کا نام دیا گیا جو آج تک متداول ہے۔ بنک آف امریکا گروپ نے مل کر ویزا کے نام سے کارڈ جاری کیا سب سے پہلا کارڈ عرب ممالک میں ۱۹۸۲ء میں داخل ہوا جسے عرب افریقی بنک نے مصر میں جاری کیا۔ ۱۹۹۰ء کی دہائی میں بنک مصر نے ویزا کارڈ جاری کیا۔ ۱۹۹۶ء میں بنک القاهرہ بھی اس دوڑ میں شامل ہو گیا۔

آج کل ویزا، ماسٹر کارڈ، ڈائیز کلب اور امریکن ایکسپریس وغیرہ کارڈز موجود ہیں ان سے ۲۰۰۱ء تک تقریباً ایک ملین کارڈ خلائق میں رواج پذیر ہوئے۔ ماسٹر کارڈ دیئے کے دعوئی کے مطابق خلائق کی ۸۰ سے ۸۰ فیصد کارڈ کی ضرورت وہ پوری کرتے ہیں۔ جن میں Business Card، Affinity Card، Gold Card شامل ہوتے ہیں۔ امریکہ میں ماسٹر کارڈ یونیورسٹی بھی کارڈ کے بارے بحث و تحقیق کے لیے قائم کی گئی ہے اسی طرح ویزا کارڈ کا دعوئی ہے کہ خلائق ممالک میں ان کا وجود ۷۰ فیصد ہے جن

میں ایکٹرون کارڈ، کلاسک کارڈ، گولڈ اور بنس کارڈ شامل ہیں۔ ویزا کارڈ دنیا میں 1 بلین سے زیادہ تعداد میں راجح ہیں جنہیں 20 ملین تاجر 20 ملین مقامات پر قبول کرتے ہیں۔ ان کے ذریعے ATM 55,600 میں سے 170 ملکوں میں نقدی حاصل کی جا سکتی ہے۔ 21,000 تجارتی ادارے جن میں 700 ایشیا میں ہیں ویزا کارڈ کے ساتھ لین دین کرتے ہیں۔

ستمبر 2006 تک ان سے دنیا میں 4 ٹریلیون اور ایشیا میں 646 بلین کا کاروبار ہوا جس میں 300 ملین کارڈز استعمال ہوئے۔

اس کے علاوہ یونیورسٹیاں بھی اپنے اساتذہ اور میتھر طلبہ کے لیے کارڈ جاری کرتی ہیں۔ ان میں سے بعض علاقائی سطح پر اور بعض بین الاقوامی طور پر استعمال ہوتے ہیں لیکن غالباً یہ (Charge Cards) ہوتے ہیں جو ماہانہ استعمال رقم کا فائدہ دیتے ہیں۔ اس کے علاوہ فرانس کا (Carte Blue)، برطانیہ کا (Barclay Card) جاپان کا JCB، یورپ کا Euro Card اور Access Card مشہور ہوا۔ چند بڑے ہوٹلوں مثلاً Sheraton, Hitto وغیرہ نے بھی اپنے مخصوص کارڈز جاری کیے ہیں تاکہ اپنے صارفین کو بہتر خدمات فراہم کر سکیں۔

۳: عالمی اجراء کنند گان

گذشتہ سطور میں ذکر کیا گیا ہے کہ کارڈز کا تصور پہلے پہلوں پر کھانے کے بل کی لیٹ ادائیگی سے آگے بڑھا۔ امریکہ میں اس کا آغاز ہوا جسے تیل کمپنیوں نے اختیار کر لیا تاکہ ان کے گاہک منظم اوقات میں تیل کے بلوں کی ادائیگی کر سکیں۔ پھر امریکن ایکسپریس نے اپنا کارڈ (T & E) جاری کیا، اس کے کچھ عرصہ بعد کار ریزnt والی کمپنیوں مثلاً Hertz, Avis وغیرہ نے بھی اپنے کاروبار میں وسعت و ثقاہت کے لیے کارڈز جاری کیے، تجارتی مرکز نے بھی فوراً ہی اس میدان میں شمولیت اختیار کی اور HECHITS، مارکس ایڈپسینر، مورس وغیرہ نے اپنے کارڈ جاری کیے۔ بنکوں نے اپنا فرض منصبی سمجھتے ہوئے لوگوں کو کریڈٹ فراہم کرنے کا ذمہ اٹھایا اور کریڈٹ کارڈز کی شکل سامنے آئی۔ سب سے زیادہ رواج پذیر کارڈز میں سے ویزا کارڈ، ماستر کارڈ کے مابین حقیق مقابلہ ہے۔ امریکن ایکسپریس اور ڈائزنر کلب کی بھی اپنی اپنی مارکیٹ ہے اس کے علاوہ بہت سے بنک اپنے ATM کارڈز جاری کرتے ہیں اور کبھی یہ کارڈز بڑی کمپنیوں سے مسلک بھی ہو جاتے ہیں تاکہ عالمی سطح پر لوگوں کو خدمات فراہم کر سکیں۔ آئندہ سطور میں ہم مشہور کارڈ کمپنیوں کا ذکر کرتے ہیں۔

۱- ویزا انٹرنشنل:- (Visa International)

یہ کارڈز جاری کرنے والے ابتدائی بنکوں کی یوینیٹ ہے جس کا اپنا ٹریڈ مارک ویزا ہے۔ گویا

یہ 20,000 مشترک اداروں کا کلب ہے جو (Visa) کے ٹائپل کے ساتھ کارڈ جاری کرتے ہیں۔ یہ 200 ملکوں میں خدمات سر انجام دیتے ہیں۔ مارکیٹ میں ان کی اوسط موجودگی 56% ہے۔ ویزا کمپنی ان کے باہمی معاملات طے کرنے کی خدمت سر انجام دیتی ہے اور اس کے مقابل اپنا کمپنی وصول کرتی ہے۔ ویزا کا اصلی مرکز سان فرانسکو (امریکا) میں ہے، عالمی سطح پر ویزا کی جغرافیائی تقسیم چھ مرکزی علاقوں کے لحاظ سے کی گئی ہے: ۱۔ امریکی ریاستیں ۲۔ کینیڈا ۳۔ لاتینی امریکا ۴۔ ایشیاء ۵۔ وسطی مشرقی یورپ ۶۔ افریقہ و مشرق اوسط۔

ویزا بنکوں کے جاری کردہ کارڈز کی نگرانی کرتا ہے اگرچہ کارڈ جاری کرنا بنک کی اپنی داخلی مالی پالیسی اور اپنے کلائنٹ کی ضروریات کے پیش نظر ہوتا ہے۔ اس لیے یہ کارڈ حسب ضرورت لمبی یا چھوٹی مدتیں کی ادائیگی کے لیے جاری ہو سکتے ہیں۔ ویزا مختلف ناموں سے کارڈز جاری کرتا ہے، ان میں سے معروف ویزا سلوو کارڈ، کلاسک کارڈ، الکٹرون، گولڈ کارڈز وغیرہ شامل ہیں جن کی تفصیل انشاء اللہ تعالیٰ کارڈز کی اقسام کے ضمن میں آئے گی۔

۲۔ ماسٹر کارڈ اینٹرنسنشنل:- (Master Card International)

عالمی سطح پر یہ دوسرا بڑا کارڈ نیٹ ورک ہے جس کا مرکز نیویارک میں ہے۔ 1970 کی دھائی میں یہ کارڈ کے میدان میں سب سے طاقتور کمپنی تھی پھر ویزا نے جدید ٹیکنالوژی کو کارڈ کے نظام میں متعارف کروایا۔ ماسٹر کارڈ نے (Cirrus) نامی (ATM) مشینیں ادائیگی کے نظام کو فعال بنانے کے لیے استعمال میں لاکیں اور بھرپور طریقے سے ویزا کے مقابلے میں اپنے ادارے کو مضبوط بنایا۔ ان مشینوں کی تعداد دنیا میں ایک ملین ہے۔ ماسٹر کارڈ کے ممبر مالی ادارے (بنک وغیرہ) 170 ملین سے متجاوز ہیں، انہیں دنیا کے 23 ملین تجارتی ادارے قبول کرتے ہیں۔ عالمی سطح پر 210 ملکوں اور علاقوں میں ان کا نیٹ ورک کام کر رہا ہے۔ ان کا ادائیگی کا نظام (banknet) کہلاتا ہے۔ جبکہ خریداری کے لیے ان کے پاس ماہیڑو (Maestro) کے نام سے ایک نیٹ ورک ہے جو (P.S.O) (Point of Sale) پر ادائیگی سے متعلق ہے۔

ماسٹر کارڈ بھی مختلف الانواع کارڈ جاری کرتا ہے جن میں گولڈ، سلوو، پلانٹنیم ماسٹر کارڈ شامل ہیں ان کی مزید اقسام بھی ہیں جیسے Business card، Standard card اور Affinity card وغیرہ۔

۳۔ امریکن ایکسپرس (American Express)

ابتداء میں یہ ایک سیاحتی کمپنی تھی جو 1850 میں امریکا سے شروع ہوئی۔ اس کا بنیادی مقصد خطوط اور قیمتی اشیاء کی ڈاک بندی تھی اور گھوڑوں کے ذریعے یہ کام سر انجام دیتے تھے پھر 1882 میں

انہوں نے منی آرڈر کا نظام متعارف کروا�ا اور 1891 میں ٹریولر چیک جاری کرنا شروع کیے۔ جنگ عظیم 1914 میں اس کمپنی نے برطانوی اور فرانسیسی جنگی قیدیوں کو ترسیل سامان و زر کی ذمہ داری نہائی۔ اسی عرصہ میں مختلف جگہوں پر گھیراؤ میں آنے والے مسافروں کے لیے اس کمپنی نے ترسیل زر کا کام سر اجسام دیا۔ پھر ان کے ٹریولر چیک نے ایک کارڈ کی ایجاد تک کا سفر طے کیا اور انہوں نے سفر و تفریح کارڈ (Travel & Entertainment Card) جاری کیا۔ جو بعد میں کریڈٹ کارڈ کی شکل اختیار کر گیا جسے (AMEX Card) کا نام دیا گیا۔ ان کا اپنا ایک بک بھی ہے۔ جو (American Express Bank) کے نام سے مشہور ہے۔ ان کا نیٹ ورک مختلف سیاحتی اداروں، بنکوں، ہوٹلوں اور تجارتی اداروں کے معاملات بنتانے میں اپنے ممبران کی مدد کرتا ہے امریکن ایکسپریس کسی دوسرے بک کو اپنا کارڈ جاری کرنے کی اجازت نہیں دیتا سوائے گولڈ کارڈ کے وہ بھی جس صاحب کا اکاؤنٹ اس بک میں ہو۔ اور قابل ضمانت ہو۔ امریکن ایکسپریس تین کارڈ جاری کرتا ہے (Platinum Card, Gold Card, Green Card) اور (Card)

۲۔ ڈائئر کلب (Diner's Club):

مشہور ہے کہ ڈائئر کلب اپنے ممبران کے کھانے کے بل ادا کرنے کے لیے تشكیل دیا گیا تھا جس نے بعد میں کریڈٹ جاری کرنے کی ذمہ داری سنہال لی لیکن یہ کارڈ پیش درجے کے لوگوں کے لیے ہے جن کی آمدنی بہت زیادہ ہو۔ اس کارڈ سے بھی تقریباً تمام کارڈز کی سہولتیں میسر ہوتی ہیں۔ مثلاً ہوٹلوں، گاڑیوں، چہازوں کی بگ، بل کی ادائیگی، قرضے کی سہولت وغیرہ۔ یہ کارڈ بھی کئی ملین کی تعداد میں معمورہ عالم پر گردش کتاباں ہیں اور ان کے تقریباً ہر بڑے شہر میں دفاتر موجود ہیں۔

اس کارڈز کی بھی مختلف اقسام جاری کی جاتی ہیں۔ جن میں گولڈ، سلوو، پلٹنیم، کلاسک ڈائئر کلب کارڈ شامل ہیں۔

ان معلومات سے ہمیں کارڈز کے عالمی سطح پر وجود کا کچھ اندازہ ہوتا ہے اب ہم اس کی اقسام کے بارے کچھ عرض کرتے ہیں:

(۳) کارڈ کی اقسام:

کریڈٹ کارڈ کی دو بڑی قسمیں ہیں ایک Revolving Credit Card دوسرا Charge card اور Revolving Credit Card:

جبیسا کہ نام سے ظاہر ہے اس میں بک حامل کارڈ کو ایک Revolving Credit line دیتا ہے کہ آپ اتنی قیمت تک خریداری یا کیش رقم لے سکتے ہیں جبکہ آپ کو پوری رقم واپس کرنے کی

ضرورت نہیں بلکہ چند فیصد (۵ یا ۱۰ فیصد) ہر ماہ جمع کروانا ہوتی ہے جبکہ باقی رقم الگے مہینوں تک (Revolve) منتقل ہوتی رہتی ہے اور صاف ظاہر ہے اس پر سود ادا کرنا ہوتا ہے ہر کارڈ کی مدت ادائیگی مختلف ہوتی ہے یہ ۳۰، ۲۵ یا ۶۰ دن ہو سکتی ہے اس کارڈ کی چند خصوصیات ہیں۔^(۸)

Revolving Credit Card کی خصوصیات:

- (۱) یہ حقیقی کریٹ کا ذریعہ ہے۔
- (۲) اس کے حصول کے لیے بینک بیلنس ضروری نہیں۔
- (۳) حامل کارڈ اسے علاقائی اور عالمی سطح پر اسے استعمال کر سکتا ہے۔
- (۴) اس کی بعض اقسام بغیر فیس کے بھی جاری کی جاتی ہیں۔
- (۵) اس سے انٹرنیٹ پر بھی خریداری ممکن ہے۔
- (۶) اس کے ساتھ گھر والوں یا بچوں کے لیے بھی اضافی کارڈ جاری ہو سکتا ہے۔
- (۷) خریداری پر مقررہ مدت کے اندر سود لا گو نہیں ہوتا لیکن کیش لینے پر پہلے گھنٹے سے ہی شروع ہو جاتا ہے اگر ادائیگی بروقت نہ ہو تو سود اور جرمانہ لا گو ہو سکتا ہے۔
- (۸) اس سے سہوتی چیک (Convenience Cheques) کا حصول ممکن ہے۔
- (۹) اس کارڈ کی کریٹ کی حد (Pre-arranged Credit limit) کو جانچنا تاجر پر واجب ہے اور اگر حامل کارڈ اس سے زیادہ کی خریداری کرنا چاہے تو بینک سے پیشگی اجازت لینا ضروری ہے۔
- (۱۰) عدم ادائیگی پر مقدمہ اور جیل بھی ہو سکتی ہے۔

:Charge card:

یہ دوسری قسم ہے اسے بینک اور تجارتی کمپنیاں جاری کرتی ہیں اس میں ادائیگی مقررہ مدت کے اندر کرنا ہوتی ہے بصورت دیگر کارڈ منسون کر دیا جاتا ہے اس کے اجراء کے لیے غالباً فیس بھی ہوتی ہے اس کے ذریعے سے بھی آپ انٹرنیٹ پر خریداری کر سکتے ہیں۔

انگریزی کے لفظ (Charge) کا معنی ہے۔ مطلوبہ قیمت ادا کردہ قیمت، وغیرہ^(۹)

- اس کارڈ کے چند دوسرے نام بھی ہیں شالا (Retailer card) یعنی پر چون کارڈ (Store card) یعنی جzel سٹور کارڈ، (In House Card) یعنی گھریلو صارفین کا کارڈ، یہ سب نام چارج کارڈ پر منطبق ہوتے ہیں کیونکہ اس سے مراد گھریلو استعمال کی اشیاء کو وقتی سہولت ادائیگی کے ساتھ خریدنا ہے۔ اس کی دو قسمیں ہیں^(۱۰)
- (۱) بنکوں اور قرض فراہم کرنے والے اداروں کی طرف سے جاری کردہ چارج کارڈ جیسا کہ ویزا

چارج کارڈ، امریکن ایکسپریس، ڈائئرز کلب ہے۔

(۲) تجارتی کمپنیوں اور ماحقہ دکانوں کے کارڈ جیسا کہ (HECHIT) کمپنی Marks & Spencer کمپنی اور ان کے ساتھ متعاونین اداروں (Associated companies) کے مشترکہ چارج کارڈ ہیں۔

اس کارڈ کے مختلف درجات ہیں:

(۱) ویزا سلوو کارڈ: یہ عام لوگوں کے لیے Charge card ہے۔

(۲) ویزا کلاسک یا کمرشل کارڈ: یہ عموماً مالدار لوگوں کے لیے ہے جس میں ویزا کیش کارڈ ہے اس کی کافی زیادہ یا بغیر حد کے بھی ہو سکتی ہے کارڈ کی اس قسم کی بہت سی خصوصیات Creditline ہیں۔

چارج کارڈ کی خصوصیات: (۱)

یہ پہلی قسم ہے جس نے ہوٹلوں اور تیل کے بل ادا کرنے کے لیے کریڈٹ کی سہولت فراہم کی۔

- اس کے اجراء کے لیے بینک بیلنس ضروری نہیں ہے۔ جیسا کہ امریکن ایکسپریس اور ڈائئرز کلب کے چارج کارڈ ہیں لیکن یہ ادارے اپنے ممبر کی مالی خوشحالی اور اجتماعی و معاشرتی مقام و مرتبے کا لحاظ رکھتے ہیں۔

- یہ کارڈ فیس لے کر جاری ہوتا ہے اور سالانہ تجدید فیس بھی ہوتی ہے لیکن کچھ مالی ادارے بغیر فیس کے بھی یہ کارڈ جاری کرتے ہیں تاکہ وہ اس کارڈ کو پُرکشش بناسکیں۔

- بینک یا مالی ادارہ حاصل کردہ کارڈ کو ایک (Credit limit) دیتا ہے جس کی حدود میں خریداری کی جاسکتی ہے۔

- اگر ادائیگی بر وقت ہو یعنی (Credit period) ۳۰، ۴۰ یا ۶۰ دن کے اندر ہو تو کوئی سود اور جرمانہ ادا نہیں کرنا پڑتا لیکن اس کے بعد جرمانہ لاگو ہوتا ہے۔

- اگر چارج کارڈ سے ATM کے ذریعے نقدی لیں تو پہلے گھنٹے سے ہی سود لگنا شروع ہوتا ہے۔

- یہ کارڈ علاقائی اور عالمی سطح پر حسب اتفاق استعمال ہو سکتا ہے۔

- لاکف انشومنس جو ۳ لاکھ ۵۰ ہزار ڈالر تک ہو سکتی ہے۔

- حادثات پر انشومنس، سفر میں میڈیکل انشومنس، سفر میں مجبوراً واپسی پر انشومنس، ڈلن واپسی کیلئے سہولتوں کی فراہمی، ٹریولز چیکوں کی فراہمی۔

- سفر میں ضرورت مال پر معاونت۔

- کارڈ گم ہونے پر تبادل کارڈ کی فرائی۔
- ہوٹلوں اور ہوائی کلنٹوں کی بکنگ میں ترجیح۔
- ۲۲ گھنٹے آن لائن سروک۔
- عالمی تجارتی مرکز سے بلاسود خریداری وغیرہ۔

ج: Debit card

لغوی طور پر Debit سے مراد مقروظ، کرنٹ اکاؤنٹ کا ایک حصہ، کسی کے حساب میں اندرجہ ہے، اس کے مشتقات میں Debit balance اور Debit note شامل ہیں۔^(۱۲)

اسے (Current Account Card) بھی کہا جاتا ہے۔ یہ اصل میں کریڈٹ یعنی (قرض) کے لیے استعمال نہیں ہوتا بلکہ اس کے ذریعے حامل براست اپنا اکاؤنٹ استعمال کرتا ہے اس سے خریداری بھی ممکن ہے اور نقد رقم بھی آٹو میلک مشینوں سے لی جاسکتی ہے۔ اگر حامل اپنے اکاؤنٹ سے زیادہ رقم استعمال کرنا چاہے تو بک کی پیشگی اجازت پر منحصر ہے۔ اس کارڈ کو (Electronic Funds Transfer at P.O.S Card) بھی کہتے ہیں جو (EFT/P.O.S Card) کا مخفف ہے۔ یعنی سیل پاؤنس پر نقدی کا تبادلہ (حصول)۔

مثالیں:

۱۹۶۹ء میں امریکہ کے سٹی بک اور چند دوسرے بکوں نے اُن لوگوں کے لیے Debit Card جاری کیے جو بوجوہ کریڈٹ کارڈ حاصل نہ کر سکتے تھے مثلاً کسی نے عدالت سے افلس نامہ لیا ہو جس کو (bankruptcy declaration) کہتے ہیں۔ یا ان کا نام اقتصادی مشکلات کی وجہ سے کمزور کریڈٹ ریکارڈ میں آتا ہو۔^(۱۳)

ویرا کمپنی نے ۱۹۷۶ء میں "Entree" کے نام سے ڈبیٹ کارڈ جاری کیا پھر ماہر کارڈ نے "Signet" نام کا رڈ متعارف کروایا اس طرح ایک کارڈ (Secured Credit card) کے نام سے جاری ہوا کیونکہ اس کے اجراء کے لیے بک بطور ضمانت کچھ رقم رکھتے تھے جس پر حاملین کو سود بھی ادا کیا جاتا تھا۔

۱۹۷۸ء میں فرانس سے کارت بلو کمپنی نے اپنے نام سے "Carte Blue" نامی ڈبیٹ کارڈ جاری کیا جو ملک میں 60% ضرورت پوری کرتا تھا۔ جاپان نے سب سے زیادہ ڈبیٹ کارڈ ۱۹۸۷ء میں جاری کیے جن کی تعداد ۷ ملین تھی، ۱۹۸۸ء میں برطانیہ نے Switch Card کے نام سے ٹیلینڈ بک، نیشنل ویسٹ منٹر بک اور رائل سکٹ لینڈ بک، سے یہ کارڈ جاری کیے پھر بارکے اور لویڈز وغیرہ بھی اس نیٹ ورک میں شامل ہو گئے۔

اسلامی ممالک میں بھی بہت سے بُنک یا کارڈ جاری کرتے ہیں ان میں (شركة الراجحي Rajhi Company)، بیت التمویل الکویتی (Kwait Finance House) اور دین اسلامک بُنک وغیرہ شامل ہیں۔

ترقی پذیر ممالک کی حکومتیں نقدی کے بہاؤ پر کنٹرول کی پالیسی کا میاب بنانے کے لیے اس کارڈ کے اجراء کو ترجیح دیتی ہیں کیونکہ وہاں پر نقدی کے کاروبار کے لیے ترقیاتی منڈپوں کا نقدان ہوتا ہے لیکن حقیقت میں کارڈ کا اجراء اور آسمیں وسعت اس پالیسی کے خلاف جاتی ہے۔^(۱۲)

ڈیبٹ کارڈ کی خصوصیات:

اس قسم کی اہم خصوصیات درج ذیل ہیں۔

- (۱) یہ کبھی مفت بھی جاری کر دیا جاتا ہے لیکن عموماً اس کی فیس ہوتی ہے اور سالانہ تجدید فیس بھی۔
- (۲) بُنک اسے عالمی کمپنیوں کے ساتھ مل کر جاری کرتے ہیں تاکہ یہ یروں ملک بھی استعمال ہو سکے۔
- (۳) اس کے لیے بُنک ہیلنس کا ہونا ضروری ہے۔

(۴) ہر کارڈ کا ایک خفیہ نمبر ہوتا ہے جسے Personal Identification Number (PIN) کہتے ہیں۔ یہ مشینوں سے نقدی حاصل کرنے کے لئے استعمال ہوتا ہے۔

(۵) اس کارڈ کو استعمال کرتے ہی رقم اکاؤنٹ سے منتقل ہو جاتی ہے۔

(۶) یہ کارڈ بُنک کے لئے ادائیگی کے باب میں محفوظ ہے اور حامل کے لئے قرض داری سے بچنے کا ذریعہ ہے۔ جب کہ اس میں وہ تمام سہولتیں موجود ہوتی ہیں جو ایک کریڈٹ کارڈ کا خاصہ ہیں۔

(۷) کبھی یہ خریداری کے لیے بھی استعمال ہو سکتے ہیں ان کے لیے بُنک ہیلنس کا ہونا ضروری ہوتا ہے اس لیے یہ کریڈٹ کارڈ شمارنگیں ہوتے۔

کارڈز کے معاملات پنڈ شرکاء کے مابین طے پاتے ہیں اور ان تمام کارڈز کو جاری کرنے کے لیے بُنکوں نے کچھ شرائط و ضوابط پیشگی تحریر کیے ہوتے ہیں جن کی تفصیل آئندہ مذکور ہے۔

(۸) طریقہ کارڈ:^(۱۳)

جب حامل کارڈ کسی تاجر کے پاس جا کر کوئی چیز خریدتا ہے اور کارڈ تاجر کو پیش کرتا ہے تو وہ اسے متعلقہ مشین سے گزار کر کارڈ کی تمام معلومات حاصل کر لیتا ہے جب اسے کارڈ کے صحیح ہونے اور بُنک کی طرف سے فوری منظوری کا اشارہ ملتا ہے تو رسید لکھ کر کارڈ کی معلومات اور حامل کے دستخط لے لیتا ہے یہ رسیدیں بُنک بھیج دی جاتی ہیں اور رقم کٹوتی کے بعد تاجر کے اکاؤنٹ میں منتقل ہو جاتی ہے اگر کارڈ Online-Debit Card ہو تو عموماً یہ رقم اسی روز وصول ہو جاتی ہے، Offline ہو تو تین دن تک یہ رقم وصول ہو جاتی ہے الیکٹرونک وسائل کے ذریعے اب یہ معاملہ تقریباً ۲۰ سینڈ

میں مکمل ہو جاتا ہے اسی طرح اس کارڈ کے ذریعے آٹو میک مشینوں سے ۲۳ گھنٹے نقد رقم بھی بطور قرض حاصل کی جاسکتی ہے۔

کارڈز کے معاملات چند شرکاء کے مابین طے پاتے ہیں اور ان تمام کارڈز کو جاری کرنے کے لیے بناؤں نے کچھ شرائط و ضوابط پیشگی تحریر کیے ہوتے ہیں جن کی تفصیل آئندہ سطور میں مذکور ہے۔

کارڈز کے معاملات و اطراف

الف: کارڈز کے معاملات:(۱۶)

کارڈز کے معاملہ میں کچھ اصطلاحات اور شروط و قوانین بیان کیے جاتے ہیں۔ جن چند بنیادی چیزوں کا ذکر ہوتا ہے وہ یہ ہیں:

۱-اہم تعریفات:

ان میں کارڈ، اس کے حامل، بک، تاجر اور اضافی کارڈ کی تعریفیں ذکر ہوتی ہیں۔

۲-مدت کارڈ:

اس میں معاملہ کی مدت ذکر کی جاتی ہے تجدید یا عدم تجدید کا ذکر بھی ہوتا ہے۔

۳-کارڈ فیس:

معاملہ میں کارڈ فیس اگر ہو تو ذکر کی جاتی ہے کبھی یہ ۱۰۰ ڈالر تک بھی ہوتی تھی۔

۴-وسعت معاملہ:

اس معاملہ میں حامل کارڈ، بک، تاجر اور اضافی حامل کارڈ ذمہ دار ہوتے ہیں۔

۵-بلوں پر حامل کے دستخط:

معاملہ میں حامل بلوں پر صحیح دستخطوں کا اقرار کرتا ہے۔

۶-کریڈٹ لائن:

معاملہ میں کریڈٹ کی زیادہ سے زیادہ حد کا ذکر بھی ہوتا ہے۔

۷-کارڈ کا استعمال:

معاملہ میں کارڈ کے استعمال کی حدود کا ذکر ہوتا ہے یعنی یہ خریداری یا کیش کے لیے استعمال ہو سکتا ہے۔

۸-بنک کا اقرار:

بنک تاجر کے حق میں کارڈ سے متعلق تمام واجبات کی ادائیگی کا اقرار کرتا ہے، دیگر کارڈز کے قرض کی ادائیگی یا بامٹز وغیرہ کی خریداری اس سے ممکن نہیں ہو سکتی۔

۹- اکاؤنٹ کا استعمال:

معاہدہ میں اکاؤنٹ کی تفصیل درج ہوتی ہے کہ اس سے خریداری ممکن ہوتی ہے، محدود کیش کا حصول ممکن ہے، کسی دوسرے بک سے بھی حصول نقدی ممکن ہے۔ ATM مشینوں سے استفادہ ممکن ہے، ٹریولرز چیک لئے جاسکتے ہیں اور کارڈ کی دیگر سہولتیں وغیرہ۔

۱۰- ادائیگی کا وعدہ:

حامل تمام ادائیگیاں بروقت کرنے کا اقرار کرتا ہے بصورت دیگر جمانہ کی ادائیگی کرنا ہوتی ہے۔

۱۱- اکاؤنٹ کا حساب کتاب:

حامل اقرار کرتا ہے کہ ضرورت پر اس کے حساب کی معلومات متعلقہ اداروں کو دی جاسکتی ہے۔

۱۲- تبدیلی شروط:

معاہدہ کی شروط میں تبدیلی کا حق صرف بک کو حاصل ہے۔

۱۳- بلوں کی شکایات:

حامل اقرار کرتا ہے کہ بلوں کی شکایات وہ تاجروں سے خود نپائے گا۔

۱۴- شناختی نمبر:

معاہدہ کے فارم کے ساتھ حامل کو ایک خفیہ کارڈ نمبر بھی دیا جاتا ہے۔

۱۵- فارن کرنی:

حامل بک کو اپنے قواعد کے مطابق کرنی کی قیتوں کے تعین کا اختیار دیتا ہے جبکہ استعمال بین الاقوامی ہو۔

۱۶- فناں چارجن:

حامل بک کو کارڈ کے اخراجات (ماہانہ، سالانہ) کے تعین کا اختیار دیتا ہے۔ امریکہ میں شرح سود وغیرہ کا اعلان وال سٹریٹ جریل (wall street Journal) میں کیا جاتا ہے جن میں پرائم ریٹ درج ہوتا ہے۔

۱۷- کارڈ کا غلط استعمال:

حامل کارڈ کے غلط استعمال کی ذمہ داری قبول کرتا ہے مثلاً اس کے اہل خانہ کی طرف سے استعمال یا کسی اور طرح کی بے ضابطگی۔

۱۸- قانون فاصل:

کارڈ کے معاملات میں مشکلات ملکی اور بین الاقوامی قانون کے دائرے میں حل کی جاتی ہیں۔

۱۹- طریقہ ادائیگی:

معاہدہ میں طریقہ ادائیگی کا ذکر بھی ہوتا ہے کہ یکمشت ہو گی یا قسطوں میں۔

۲۰- وصولی، قرض کی فیس:

اگر وصولی قرض کے لیے بُنک مقدمہ کرے تو اس کی فیس حامل کے ذمہ ہو گی ان اجمالی شروط کے علاوہ بھی ہر بُنک اور مالی ادارہ اپنے کارڈز کے بارے خاص قواعد و ضوابط اختیار کرتا ہے یہ معاہدہ جن شرکاء (اطراف) کے مابین طے پاتا ہے ان کی تفصیل درج ذیل ہے:

ب: اطراف معاہدہ (کارڈز کے شرکاء):

گزشتہ سطور میں ضمناً کارڈز کے شرکاء کا ذکر ہوا ہے ان کی تفصیل پیش خدمت ہے۔

(۱) عالمی ادارے:

ان میں ویزا، ماسٹر کارڈ، ڈائزنر کلب، امریکن ایکسپریس وغیرہ شامل ہیں۔

کارڈ کے نظام میں یہ ادارے اصحاب علامات ہیں یعنی ان کے ٹریڈ مارک ہیں یہ بُنکوں کو کارڈ جاری کرنے کا اجازت نامہ دیتے ہیں انکی علامات کارڈ پر چھپتی ہیں یہی کارڈز کی نوعیت مقرر کرتے ہیں، ان کے کیساں قواعد و ضوابط معین کرتے ہیں، روزانہ کلیرنگ کا فریضہ سر انجام دیتے ہیں، بُنکوں کو اپنے تجربات سے فائدہ پہنچاتے ہیں اور اپنے نیٹ ورک کے ذریعے جعلی کارڈز کے تعاقب میں انکی مدد کرتے ہیں۔

(۲) اجراء کنندہ:

یہ وہ بُنک یا مالی ادارہ ہوتا ہے جو کارڈ جاری کرنے کی صلاحیت رکھتا ہے جس میں جدید ٹکنالوجی کا استعمال اور تربیت یافتہ عملہ وغیرہ شامل ہیں۔

(۳) حامل کارڈ:

جس کے نام پر کارڈ جاری ہوتا ہے۔

(۴) تاجر:

جس سے حامل کارڈ خریداری کرتا ہے۔

(۵) تاجر کا بُنک:

جس بُنک سے تاجر براہ راست معاملات طے کرتا ہے۔

کارڈ کے شرکاء کے مابین کچھ تجارتی تعلقات استوار ہوتے ہیں۔ ان تعلقات کو فہاء کرام نے اپنی تحقیقات کا موضوع بنایا ہے جس سے مختلف شرعی آراء سامنے آئی ہیں۔ آئندہ سطور میں ان شرعی آراء کا جائزہ پیش خدمت ہے۔

کریڈٹ کارڈ پر شرعی آراء

بنیادی طور پر کریڈٹ کارڈ کے معاملہ میں تین تعلقات کو دخل حاصل ہے یہ تعلقات اجراء کنندہ بک اور حامل کے مابین، اسی طرح اجراء کنندہ بک اور تاجر کے مابین اور پھر تاجر اور حامل کے مابین قائم ہوتے ہیں ان تعلقات کی شرعی حیثیت کا تعین ہمارا موضوع بحث ہے آئندہ سطور میں ان پر شرعی آراء کا جائزہ پیش خدمت ہے۔

پہلا تعلق: اجراء کنندہ بک اور حامل کے مابین
ا: پروفیسر ڈاکٹر محمد عبدالحیم عمر:

الازھر یونیورسٹی، مصر کے مرکز صاحع کامل برائے اقتصاد اسلامی کے ڈائریکٹر پروفیسر ڈاکٹر محمد عبدالحیم عمر نے کریڈٹ کارڈ کے بارے اپنے موقف کی وضاحت میں کہا کہ کارڈ جاری کنندہ بک اور حامل کارڈ کے مابین تعلق کو فقہ اسلامی کے عقد کفالت سے مشابہ قرار دیا جا سکتا ہے اپنے موقف کی حمایت میں ان کے دلائل درج ذیل ہیں۔^(۱۷)

(۱) کفالت کا مفہوم:

اس معاهدہ میں بک تاجر کے سامنے حامل کارڈ کا ضامن بتتا ہے، فقهاء کے نزدیک کفالت یا ضمانت سے مراد غیر کے ذمہ ثابت شدہ حق کی ذمہ داری قبول کرنا ہے^(۱۸) اور شارحین قانون کا بھی کہتا ہے کہ کارڈ جاری کرنے والا بک تاجر کے لیے حامل کا ضامن شمار ہوتا ہے مزید یہ کہ کارڈ کے بھی تین شرکاء ہیں اور کفالت کے بھی تین۔

(۲) ضمانت قبل از قرض:

کفالت پر قیاس کارڈ کے اجراء، تاجروں سے اتفاق سے ماقبل صورت حال پر بھی دلالت کرتا ہے کیونکہ کارڈ کا اجراء سب سے پہلے ہوتا ہے پھر دوسرے مرحلہ آتے ہیں فقهاء اسے ”ضمان مالم مجب“ سے تعبیر کرتے ہیں جیسا کہ امام سرسخی کا قول ہے کہ اگر ایک آدمی دوسرے سے کہے فلاں کو کوئی چیز دے دو میں اس کا ضامن ہوں گا تو یہ قول صحیح ہے^(۱۹) اسی طرح دوسرے فقهاء مالکیۃ، شافعیۃ اور حنبلۃ کے بھی اقوال ہیں۔

(۳) نقد ضمانت طلب کرنا:

ڈیبٹ کارڈ میں بک حامل سے کچھ نقدی جاری حساب میں رکھنے کا مطالبہ کرتا ہے جس سے اداگی ہوتی ہے یہ اگرچہ کفالت بن جاتی ہے لیکن یہ کفالت بھی ہو سکتی ہے جیسا کہ بعض حفیظہ کا قول ہے کہ اگر کوئی مال کی کفالت کے لیے کچھ بطور ضمانت رکھ لے تو جائز ہے۔^(۲۰)

(۲) ادائیگی کے بعد وصولی:

کارڈ کے باب میں بھی پہلے بک تاجر کو ادائیگی کرتا ہے پھر حامل کی طرف رجوع۔ اس کی مثال فقهاء کے اس قول میں ہے کہ کفیل مال کی ادائیگی سے پہلے مطالبہ نہیں کر سکتا۔^(۲۱)

(۵) کریڈٹ لائنس :

بنک حامل کارڈ کو ایک مقررہ حد تک خرچ کرنے کی اجازت دیتا ہے اس کی صورت بعض فقهاء کے نزدیک یوں ہے اگر کوئی کہے میں تمہارے قرض کا ۱۰ درہم تک ذمہ دار ہوں تو یہ قول صحیح ہے۔^(۲۲)

(۶) کارڈ منسوخ کرنے کا حق:

بنک کسی وقت بھی کارڈ منسوخ کر سکتا ہے اس کی اجازت فقهاء کے نزدیک یوں ہے کہ کفیل جب چاہے کفالت سے رجوع کر سکتا ہے وہ صرف واقع ہو جانے والے معاملہ کا ضامن ہو گا۔^(۲۳)

(۷) مختلف تاجروں سے خرید اور کیش کا حصول:

یہ کارڈ سے ممکن ہے اس کی تعبیر امام سرخی کے قول سے ہوتی ہے، اگر کوئی چند تاجروں سے کہے کہ جو تم فلاں کو پیچو گے وہ مجھ پر ہے تو صحیح ہے۔^(۲۴)

اسی طرح ATM مشینوں سے نقدی کا حصول بھی ممکن ہے جیسا کہ امام سرخی کا قول ہے اگر کوئی شخص کسی کو حکم دے کہ فلاں کو کچھ نقدی دو مثلاً ہزار درہم تو وہ قرض دینے والا کہنے والے سے لے گا۔^(۲۵)

(۸) کارڈ کی مدت اور اس میں بار بار خریداری:

کارڈ کی صلاحیت اس پر درج ہوتی ہے جس میں حامل بار بار خریداری کر سکتا ہے اس کی مثال بھی سرخی کا قول ہے: اگر کوئی کسی سے کہے کہ فلاں کو آج یا ایک سال تک کچھ دیتے رہو تو اس کی رعایت کی جائے گی۔^(۲۶)

(۹) خریداری بل:

تاجر خریداری بل بطور شہادت بک کو ارسال کرتا ہے امام سرخی کا ہی قول ہے کہ اسوقت تک کفیل کسی شے کا پابند نہیں جب تک کفالت کے بعد کسی خریداری پر دلیل نہ ہو۔^(۲۷)

(۱۰) سودے کا بے عیب ہونا:

کارڈ کے معاملے میں مذکور ہوتا ہے کہ اگر سامان عیب کی وجہ سے لوٹایا گیا تو کفیل بری ہو گا۔ اس کی مثال بھی سرخی کا قول ہے، اگر سامان عیب کی وجہ سے لوٹایا گیا تو کفیل بری ہو گا۔^(۲۸)

(۱) کریڈٹ ٹائم:

بنک حامل کارڈ کو ادائیگی کے لیے ۳۰ سے ۶۰ دن تک وقت دیتا ہے جس میں خریداری پر کوئی فیس نہیں ہوتی اسے فقهاء نے درست تسلیم کیا ہے کہ کفیل سے فوری مطالہ نہ ہو گا بلکہ اگر ایک ماہ کا وقت دیا تو صحیح ہے لیکن دوبارہ مہلت نہ ہوگی۔^(۲۹)

ان دلائل کی بنیاد پر پروفیسر ڈاکٹر محمد عبدالجلیم عمر نے کریڈٹ کارڈ کے معابدہ کو کفالت کے مشابہ مانا ہے انکی موافقت میں چند اور فقهاء کی بھی یہی رائے رہی ہے جس میں ارتقائی مرحلے ہوتے رہے۔ ان میں شرکتہ دلة البرکۃ کے ڈاکٹر عبدالستار ابو عذۃ کے مطابق یہ کفالات مع حق رجوع تھی^(۳۰) اسی طرح بیت التمویل الکویتی کے فتاویٰ میں بھی اسے کفالات مع حق رجوع مانا گیا ہے۔^(۳۱) اب ہم اس رائے کا تقدیمی جائزہ لیتے ہیں اس میں شک نہیں کہ بنک اور حامل کارڈ کے تعلق کی شرعی حیثیت متعین کرتے وقت عقد کفالات کے مفہوم کو نظر انداز نہیں کیا جا سکتا لیکن کفالات کے لیے فقهاء اسلام نے چند شروط بیان کی ہیں جن کا وجود ناگریز ہے کیونکہ اگر شرط نہ ہو تو مشروط نہیں ہو سکتا ہم دیکھتے ہیں کہ کارڈ کے معاملہ میں شرعی کفالات کی چند اہم شروط موجود نہیں ہیں ان کی تفصیل کچھ یوں ہے۔

(۱) قرض کا لازم، ثابت اور معلوم ہونا:

گزشتہ تطبیق میں فاضل مصنف نے ”ضمان مال م يجب“ کے جواز پر قیاس کیا ہے۔ حقیقت میں فقهاء شافعیہ نے اس کو قبول نہیں کیا صاحب مغنی المحتاج کہتے ہیں ”یشرط فی المضمون کونه حقا ثابتًا وهو الدين أو العين المضمونة حال العقد فلا يصح ضمان مال م يجب“ کہ کفالات میں قرض کا ثابت شدہ حق ہونا ضروری ہے یا وہ کوئی عینی چیز ہو بوقت عقد اور آئندہ کی ضمانت صحیح نہیں^(۳۲) اسی طرح امام ابن حزم الظاهري کہتے ہیں ”لا یجوز ضمان مال لا یدری مقداره“^(۳۳) غیر معلوم المقدار کی ضمانت جائز نہیں، اس کا سبب یہ ہے کہ عقود میں جہالت غر و غبن کا باعث ہوتی ہے جس سے کوئی بھی عقد فاسد ہو جاتا ہے۔

(۲) کفالات سے رجوع:

کارڈ کو بنک کسی وقت بھی منسوخ کر سکتا ہے جیسا کہ ہر معابدہ میں مذکور ہے لیکن فقهاء اسلام کے نزدیک کفالات عقد لازم ہے جیسا کہ ابھی گزرا اور اس پر صاحب المغنی امام ابن قدامہ کا قول شاہد ہے ”اتفاق العلماء على أن عقد الضمان لا يدخله خيار“^(۳۴) کہ ضمانت میں رجوع کا اختیار نہیں ہوتا اس پر علماء کا اتفاق ہے۔

(۳) مطالبه ادائیگی:

کارڈ کے استعمال پر تاجر صرف بُنک سے مطالبه ادائیگی کر سکتا ہے حامل سے نہیں جبکہ فقہائے کرام نے قصر الحکم کی ہے کہ قرض خواہ کفیل اور مکفول دونوں سے مطالبه کر سکتا ہے صاحب فتح القدير کہتے ہیں ”وَالْمَكْفُولُ لِهِ بِالْخِيَارِ إِنْ شَاءَ طَالِبُ الّذِي عَلَيْهِ الدِّينُ وَإِنْ شَاءَ طَالِبُ الْكَفِيلِ“ (۳۵) امام شافعیؒ کا قول بھی اس کے قریب ہے۔ (۳۶)

(۴) کفالت پر اجرت لینا:

بُنک حامل کارڈ سے مختلف فیسیں لیتا ہے مثلاً اجرائے کارڈ، تجدید، انتقال مال کی فیس، تاخیر ادائیگی کے جرمانے، کیش پر چارجز وغیرہ اگر اس تعلق کو کفالت تصور کیا جائے تو یہ تمام اجر تیس لینا جائز نہیں کیونکہ فقہائے کرام نے وضاحت کی ہے کہ ضمانت نیکی کے کاموں میں سے ہے اس پر اجر لینا درست نہیں امام سرسختی نے اسے رשות قرار دیا ہے امام مالک نے بھی اسے ناجائز کہا ہے پہلا قول: كفْل رجل عن رجال بمال على أن يجعل له جعلاً فالجعل باطل لأنَّه رشوة (۳۷) دوسرا قول: لا خير في الحمالة بجعل (۳۸) ضمانت پر اجرت لینے میں کوئی خیر نہیں۔

(۵) شرکاء کی تعداد:

گزشتہ تطبیق میں کارڈ کے شرکاء تین ذکر کیے گئے ہیں جیسا کہ عقد کفالت میں بھی تین اطراف ہیں حقیقت یہ ہے کارڈ میں عالمی ادارہ ویزا یا ماشر کارڈ وغیرہ کا کردار اساسی ہے جبکہ تاجر کے بُنک کو بھی نظر انداز نہیں کیا جا سکتا اس طرح یہ پانچ شرکاء بنتے ہیں۔

(۶) بُنک کا ذاتی موقف:

تمام معاهدات میں کہیں بھی بُنک یہ اعلان یا اعتراف نہیں کرتا کہ وہ حامل کارڈ کا کفیل یا ضامن ہے بلکہ یہ مذکور ہوتا ہے کہ بُنک حامل کو اپنا قرض دار سمجھتا ہے (۳۹) ایک اور بُنک کارڈ اکاؤنٹ کو قرض قرار دیتا ہے جس پر فائل چارجز ہوتے ہیں (۴۰) یعنی بُنک اس معاملہ کو نفع بخش سرمایہ کاری گردانے ہیں۔

(۷) مقدار قرض میں کمی بیشی:

اگر کفیل قرض خواہ سے ہزار کی بجائے ۵۰۰ پر صلح کر لے تو سارا قرض مقرض سے بھی ساقط ہو جاتا ہے (۴۱) جبکہ بُنک تاجر کو تو کم رقم ادا کرتا ہے اور حامل سے پوری وصول کرتا ہے اس لیے اسے کفالت پر منطبق کرنا درست نہیں۔

اس جائزے کے پیش نظر ہمارے نزدیک کارڈ کے معاملات کو بطور کفالت قبول کرنا ممکن نہیں۔ آئیے ایک دوسری رائے پر نظر ڈالتے ہیں جس کے مطابق یہ تعلق شرعی وکالت کے مشابہ ہو

سکتا ہے۔
(۲) شیخ عبدالستارقطان:

بیت التمویل الکویتی کے شیخ عبدالستارقطان کے مطابق حامل کارڈ بک کو اپنی ادائیگی کے لیے وکیل بناتا ہے اور بک اس سے اس کی خدمت پر اجرت لیتا ہے جو کہ شرعاً جائز ہے (۳۲) کیونکہ نبی کریم ﷺ نے حضرت عروۃ کو بکری خریدنے کے لیے بغیر اجرت سے وکیل بنایا اور آپ زکاۃ بحث کرنے والوں کو اجرت کے ساتھ وکیل بناتے تھے۔ (۳۳)

اس رائے کی تائید میں ڈاکٹر عبدالستار ابو عذۃ نے بھی دلائک دیے ہیں جن کا حاصل یہ ہے کہ اگرچہ بک وکیل ہے اور اس پر مالک کے مال میں تصرف کرنا ضروری ہے نہ کہ اپنے مال میں۔ لیکن بک پہلے ادائیگی کرتا ہے پھر حامل کارڈ سے وصولی کیونکہ اس میں معاملات طے کرنے میں آسانی ہے بجائے اس کے کہ وہ پہلے حامل کارڈ سے وصول کرے پھر تاجر کو ادا کرے۔ (۳۴)
 بک وئی الاسلامی کی هیئت الفتاوی والرقابۃ الشرعیۃ نے بھی اس تعلق کو وکالت پر محمول کیا ہے (۳۵) اسی رائے کی تائید ڈاکٹر محمد علی القری (جامعۃ الملک عبد العزیز جدہ) نے بھی کہ اور وکالت بالاً جر کو جائز قرار دیا ہے۔ (۳۶)

نتیجیدی جائزہ:

(۱) وکالت یا کفالت:

وکالت کا مطلب ہے کسی دوسرے کے ارادہ کو جائز کام میں سرانجام دینا، کسی کے مال میں اذن کے ساتھ تصرف بھی وکالت ہے لیکن وکیل اپنے مال سے وہی کام سرانجام دے تو یہ کفالت بالمال ہو گی نہ کہ وکالت۔

(۲) مدت معاملہ:

بنک کی تاجر کو ادائیگی میں عام حالات میں ایک ہفتہ یا کم از کم تین دن صرف ہوتے ہیں جبکہ جدید الیکٹرانک رابطے میں بھی ایک دن صرف ہو جاتا ہے۔ کیونکہ بنکوں کے ادائیگی کے حسابات دن کے کام کے بعد ہوتے ہیں یہ مدت اگر قرض کے ساتھ ہو اور اس کیش پر یا تاجر کی ادائیگی پر مختلف چارجز بھی ہوں تو یہ قرض مع فائدہ کے ضمن میں آ جاتا ہے جو کہ حرام ہے۔

(۳) حقیقت حال:

معاملہ کو وکالت مانا جا سکتا ہے اگر تاجر اس پر راضی ہو کہ بک پہلے وصولی کرے پھر ادائیگی لیکن یہ حقیقت حال کے خلاف ہے۔

(۴) بُنک بیلنس اور وکالت:

تاجر اور حامل کارڈ کے معابدات میں ہم دیکھتے ہیں کہ بُنک حامل کو اپنا مقرض گردانتا ہے جیسا کہ الفاظ مدنی اور Indebted سے ظاہر ہے اس طرح یہ معاملہ إقراض شمار ہو گا نہ کہ وکالت خاص طور پر جبکہ حامل کا بُنک بیلنس نہ ہو اسوقت تو ارکان وکالت میں سے اہم رکن محل وکالت موجود ہی نہیں ہوتا اس صورت میں وکالت کا تصور ممکن نہیں۔

(۵) حامل اور تاجر کا تعلق:

اگر دونوں کا تعلق وکالت متصور ہو تو خریداری کے بعد بھی یہ ختم نہیں ہوتا حتیٰ کہ تاجر کو وصولی نہ ہو جائے لیکن ہم دیکھتے ہیں کہ خریداری اور بل پر دستخطوں کے بعد حامل کارڈ کا تاجر سے کوئی واسطہ نہیں رہتا بلکہ تاجر بُنک سے رجوع کرتا ہے (۲۴)

ان ملاحظات کی روشنی میں ہم حامل کارڈ اور بُنک کے تعلق کو شرعی وکالت پر محمول نہیں کر سکتے ایک اور رائے ملاحظہ ہو۔

(۳) پروفیسر ڈاکٹر عبد الوہاب ابو سلیمان:

جامعہ ام القری، مکتبہ المکرمۃ کے پروفیسر ڈاکٹر عبد الوہاب ابو سلیمان کا خیال ہے کہ کریڈٹ کارڈ پر عقد إقراض کا اطلاق ہوتا ہے اس کے اسباب درج ذیل ہیں:

۱۔ یہ تطبیق ہی امر واقع کے عین مطابق ہے۔

۲۔ اس تطبیق کا سرکاری قانونی مالی اور اقتصادی ادارے اعتراف بھی کرتے ہیں۔

۳۔ کئی سال سے اس کے مطابق کارڈ جاری کرنے اور اس سے متعلقہ ادارے کام کر رہے ہیں اور اسی اقراض کی بناء پر ان کے باہمی نزاعات کے فیصلے ہوتے ہیں۔

۴۔ قرض دینا ہی ان کارڈ کی بنیاد ہے پس بُنک قرض خواہ اور حامل کارڈ مقرض ہے۔

۵۔ کارڈ کے معاملہ میں عقد إقراض کے ارکان موجود ہیں جو کہ دونوں عائد، ایجاد و قبول کا صیغہ اور عوض ہے جس سے مراد قرض ہے۔ عقد کارڈ میں اقراض سے مراد بُنک کا قرض اور حامل کے درمیان حائل نہ ہونا ہے پس حامل ہر وقت یہ قرض مقررہ مدت تک استعمال کر سکتا ہے اس بنا پر ہم کہہ سکتے ہیں کہ کارڈ کا معاملہ شرعی اقراض کے عقد پر قیاس کیا جاسکتا ہے۔

تلقیدی جائزہ:

اس قیاس کی اہمیت کے باوجود ہماری رائے میں اسے چند اتفاہات کا سامنا ہے۔

۱۔ قرض کا معنی ہے کاشنا اور فقہائے کرام کے نزدیک قرض سے مراد ”تملیک مال مثلی لیرڈ“ مثلاً ہے یعنی کسی مثلی مال کو بشرط واپسی کسی کی ملک میں دینا، تمام فقہائے کرام کی عبارتیں اگرچہ

مختلف ہوں لیکن معنی ایک ہے۔ اس بناء پر، مم دیکھتے ہیں کہ بُنک خریداری کی صورت میں حامل کو کوئی مال نہیں دیتا البتہ کیش کی ایک محدود مقدار ATM مشینوں سے لی جا سکتی ہے مگر حامل کوئی چیز بعجه عیب واپس کر دے تو تاجر اسے قیمت واپس نہیں کرتا تاکہ اس طریقے سے حامل بُنک کے بغیر ہی نقد قرض حاصل نہ کر لے۔

۲۔ شریعت اسلامیہ میں قرض کا مقصد احسان و ارفاق ہے جیسا کہ بہت سی نصوص قرآنیہ اور حدیث پاک میں آیا ہے لیکن بُنکوں کے اس معاملہ میں احسان نام کی کوئی چیز نہیں بلکہ وہ توسراسر منافع یا سود کے لیے نت نئے منصوبے نکالتے ہیں کبھی تو کارڈ کی شروط تعسف یعنی زیادتی کی حد تک پہنچ جاتی ہیں۔

۳۔ نصوص شرعیہ نے قرض پر اضافے کو حرام قرار دیا ہے جس سے یہ عقد فاسد ہو جاتا ہے۔ جبکہ بُنک پہلے دن بلکہ پہلے لمحہ سے ہی نقد رقم پر سود لیتا ہے تاخیر ادا یا پر جرمانے لاگو کرتا ہے اور یہ شرط منسون بھی نہیں کی جا سکتی اس لئے عقد فاسد کو شرعی اقراض پر قیاس کرنا درست نہیں۔

۴۔ بُنک کسی وقت بھی کارڈ یعنی قرض منسون کر سکتا ہے جبکہ عقد اقراض کے صحیح ہونے کے لیے ضروری ہے کہ مقرض اُس سے فائدہ اٹھائے و گرفتہ وہ قرض ہی شمار نہ ہو گا اس لئے کارڈ منسونی کی یکطرفہ شرط خواہ کارڈ استعمال نہ بھی کیا ہو یہ شرعی قرض کی شروط کے منافی ہے ملاحظہ ہو:

معنى الحتاج (۲۲۵/۳)

۵۔ اگر کارڈ بُنک بیلنس سے مربوط ہو تو قرض کا وجود ہی نہیں ہوتا اس لئے اقراض کی جگہ وکالت کفالت یا انتقال مال پر قیاس زیادہ موزوں ہے۔

۶۔ بعض کارڈ معاملوں میں آیا ہے کہ تاجر جب بل بُنک کو بھیجتا ہے اگر بُنک قبول کر لے تو وہ سامان بُنک کے ذمہ منتقل ہو جاتا ہے گویا بُنک نے اسے خریدا اور حامل کو بیچ دیا اس طرح معاملہ میں فروخت اور قرض مجمع ہو گئے جن سے شارع علیہ الصلاۃ والسلام نے منع فرمایا ہے (۸)۔
۷۔ غالباً کارڈ خریداری کے لیے استعمال ہوتا ہے کیش کے لیے بہت کم اس لئے لفظ قرض کی بجائے لفظ دین اور عقد اقراض کی بجائے عقد مدائیت زیادہ قرین قیاس ہے۔

۸۔ بعض اسلامی بُنکوں نے کریڈٹ کارڈ کے لیے بھی بُنک بیلنس ضروری قرار دیا ہے اس طرح یہ وکالت مع اجرت بن جاتا ہے اگر کبھی بیلنس نہ بھی ہو تو یہ بُنک بطور قرض حسن محدود مدت تک اس معاملہ کو نپاتتے ہیں ان بُنکوں کے نزدیک یہ معاملہ جملہ وکالت بالاجر ہے نہ کہ اقراض۔
اگرچہ اقراض کو کارڈ کے معاملات میں بہت دخل حاصل ہے لیکن گزشتہ نکات کے باعث یہ تطبیق

بھی کامل طور پر قابل قبول نہ رہی۔

دوسرा تعلق: جاری کنندہ اور تاجر کے ما بین

کریڈٹ کارڈ کے شرکائے معابرہ کا دوسرہ تعلق کارڈ جاری کنندہ بنک اور تاجر کا ہے بنک حامل کارڈ کے علاوہ تاجروں سے بھی معابرہ کرتے ہیں کہ وہ ان کے کارڈز کو قبول کریں گے اور حاملین کارڈز کو بلا روک ٹوک خریداری کی اجازت ہوگی اس کے ساتھ ساتھ بنک تاجروں کے بلوں میں سے معین شرح پر کٹوتی بھی کرتے ہیں فہمے کرام نے اس کٹوتی کو مختلف نقطہ ہائے نظر سے دیکھا ہے بعض کے نزدیک یہ معاملہ قرض میں زیادتی بمعنی سود ہے بعض اسے اجرت و ساطت کہتے ہیں بعض اسے اجر مقابل خدمت کہتے ہیں بعض کے نزدیک یہ تاجروں کی طرف سے قیمت میں رعایت ہے اور بعض اسے تجارتی دستاویزات کی کٹوتی کا نام دیتے ہیں آئینے ان آراء کا جائزہ لیتے ہیں۔

۱۔ پروفیسر ڈاکٹر محمد العلی القری:

مرکز تحقیقات اقتصاد اسلامی کے ڈائریکٹر پروفیسر ڈاکٹر محمد القری کی رائے میں جب تاجر خریداری بل بنک کو بھیجتا ہے تو وہ اس میں سے کٹوتی کر کے بقیہ رقم تاجر کو ادا کر دیتا ہے اس معاملہ میں اور تجارتی دستاویزات کی کٹوتی میں بڑی مشابہت ہے کیونکہ حامل کا دستخط شدہ بل گویا واجب ادائیگی ڈرافٹ ہے اس احتمال کو اس بات سے تقویت ملتی ہے کہ بعض بنک تاجر پر شرط لگاتے ہیں کہ اگر حامل نے بنک کو کسی وجہ سے ادائیگی نہ کی تو تاجر کو بھی ادائیگی نہ ہوگی۔^(۲۹)

اس میں چند چیزیں قبل انتقاد ہیں:

۱۔ تجارتی دستاویزات سے مراد وہ اوراق ہیں جو قابل ادائیگی تو ہیں لیکن ان کا وقت نہیں آیا بنک ان کی پیشگی ادائیگی کرتا ہے اور اس پر کٹوتی کرتا ہے جبکہ تاجر کریڈٹ کارڈ کے بلوں کا فوری مستحق ہوتا ہے اس لئے یہ قیاس درست نہیں۔

۲۔ تجارتی دستاویزات کو قبول کرنا بنک پر لازمی نہیں جب کہ کارڈز کے بل قبول کرنا بنک کی ذمہ داری ہے۔

۳۔ جب تاجر تجارتی دستاویزات کی رقم بنک سے وصول کرتے ہیں تو اس جلدی وصولی کا انہیں فائدہ پہنچتا ہے جبکہ کارڈز کے بلوں پر انہیں کٹوتی کروانا پڑتی ہے۔ اس بناء پر بنک اور تاجر کے تعلق کو تجارتی دستاویزات کی کٹوتی کے معاملہ پر قیاس کرنا درست نہیں۔

۲۔ پروفیسر ڈاکٹر رفیق یونس المصری:

جامعۃ الملک عبد العزیز کے پروفیسر ڈاکٹر رفیق یونس المصری کی رائے کے مطابق بنک کارڈ کے ذریعے تاجر کے لئے گاہک بھیجتا ہے اس پر اپنا کمیشن (سمسرہ) لیتا ہے جو کہ جائز ہے خواہ وہ

متعین مقدار میں ہو یا فیصدی لیا جائے (۵۰) یہی رائے بیت التمویل الکوئیتی کے عبدالستار قطان کی ہے (۵۱) اسی رائے کی تائید جسٹس محمد تقی عثمانی کرتے ہیں (۵۲) ان کے دلائل یہ ہیں۔
 الف۔ بُنک کارڈ کے ذریعے تاجر کی بھی خدمت کرنے میں اور اس پر اجرت لیتے ہیں۔
 ب۔ بُنک کی کٹوتی غالباً راجح شرح سود سے مختلف ہوتی ہے اس لئے یہ سود نہ ہو گی بلکہ اسے اجرت وساطت (سمسرہ) کہا جا سکتا ہے۔

اس رائے کے قوی ہونے کے باوجود اس میں چند چیزیں محل نظر ہیں:
 الف۔ جب ہم وسیط (سمسار یا ایجنت) کے کام کو دیکھتے ہیں تو پتہ چلتا ہے کہ وہ سودا سلف یعنی کے لیے بہت محنت کرتا ہے ان کا اعلان، اوصاف کا بیان اور گاہوں کو قائل کرنا وغیرہ لیکن بُنک کو تاجر کے سامان سے کوئی غرض نہیں سوائے اس کے کہ وہ مخصوص تاجروں کے نام اپنے ساتھ تعاون کرنے والوں کی فہرست میں درج کر لیتا ہے پس اس کا کام ایجنت کے کام سے بالکل مختلف ہے۔

ب۔ جب حامل کارڈ کی رقم بُنک میں نہ ہو تو وہ اسے قرض دیتا ہے۔ جبکہ سمسار یا ایجنت ایسا نہیں کرتا بلکہ صرف وساطت کا کردار ادا کرتا ہے خواہ سودا ہو یا نہ ہو۔
 ج۔ تاجر کے ساتھ براہ راست معاملہ تاجر کا بُنک کرتا ہے وہ اسے کٹوتی کے بعد ادا نگی کرتا ہے گویا کہ وہ اس طرح کم ادا کرتا ہے اور بُنک جاری کنندہ سے زیادہ وصول کرتا ہے اور یہی زیادتی سود ہے۔

د۔ سمسار یعنی وساطت عقد لازم نہیں جبکہ تاجر اور بُنک کا معاهدہ ایک دوسرے کے لیے لازم ہے دونوں کو اس سے مفر نہیں۔ (۵۳)

اس بناء پر ہم کہہ سکتے ہیں کہ سمسارہ (اجرت وساطت) کا معاملہ بُنک و تاجر کے تعامل سے مختلف ہے اس لئے انہیں ایک دوسرے پر قیاس نہیں کیا جا سکتا۔

۳۔ پروفیسر ڈاکٹر نزیہ کمال حماد: (۵۴)

الف: پہلی رائے:

ان کے نزدیک کارڈ جاری کرنے والے ادارے اپنے ممبران کو خریداری کی ترغیب دیتے ہیں۔ کیونکہ اگر یہ کارڈ نہ ہو تو بہت سے لوگ زیادہ خریداری ہی نہ کریں۔ خریداروں کی اس نفسیاتی کیفیت کو غربی تاجروں نے بھانپ کر بناوں اور کارڈ جاری کرنے والے اداروں سے معاهدات کیے تاکہ وہ ان کارڈز کے ذریعے سے زیادہ سے زیادہ خریداری کے لیے لوگوں کو خصوصی رعائیں دیں تو گویا یہ کارڈ کے ادارے ہیں جو گاہوں کو ان تجارتی مرکز کی طرف

کھنچ لاتے ہیں۔ اس خدمت کی فرائی پر اگر وہ تھوڑی سی رقم بطور اجرت عمل دیں تو یہ درست ہے۔ (۵۵)

ایک اور رائے میں بھی یہ جائز اجرت عمل ہے۔

اس طرح ہم دیکھتے ہیں کہ یہ اجرت عمل دو دفعہ اس معاملہ میں آئی ہے۔ ایک دفعہ تاجر کارڈ جاری کرنے والے کو کمیشن دیتا ہے دوسرا دفعہ جاری کرنے والا تاجر کے بک کو کمیشن دیتا ہے کیونکہ اس نے براہ راست ادائیگی کرنا ہوتی ہے۔ جو تقریباً ۲ فیصد ہوتا ہے۔ اس لیے اس معاملہ کو شرعی عقد اجرت عمل (جعالہ) پر قیاس کیا جا سکتا ہے۔

جائزہ:

۱۔ شرعی عقد "جعالہ" دو شخصوں کے مابین منفرد طور پر طے پاتا ہے ان امور میں جہاں عمومیت پائی جاتی ہے۔ مثلاً اگر میرا گم شدہ اونٹ کوئی واپس لا دے تو اسے ۵۰۰ روپے ملیں گے۔ لیکن قرض خواہی کے معاملہ میں کریڈٹ کارڈ کا مسئلہ کئی عقود سے طے پاتا ہے۔ اس میں کفالت، وکالت، انتقال، قرض وغیرہ کے بہت سے عقود بیک وقت عمل میں آتے ہیں قرض مع منافع کی صورت میں سود بھی شامل ہو جاتا ہے۔ کیونکہ بک پہلے تاجر کو ادائیگی کرتا ہے پھر جاری کننہ (بک) سے وصول کرنا ہے۔ جس میں وقت لگتا ہے۔ اس پر مسترد یہ بھی کہ تاجر کا بک تاجر کو ۹۸ فیصد ادائیگی کرتا ہے جبکہ وہ اصل بک (جاری کننہ) سے ۱۰۰ فیصد وصول کرتا ہے جو بعد میں حال کارڈ ادا کرتا ہے۔ اس لیے دونوں معاملات کو ایک دوسرے پر قیاس کرنا ممکن نظر نہیں آتا۔ اس لیے بھی کہ اجرت عمل (جعالہ) کا شرعی عقد دو شخصوں کے مابین طے پاتا ہے جبکہ کارڈ میں بہت سی اطراف شامل ہوتی ہیں۔

۲۔ شرعی عقد جعالہ ان عقود میں سے ہے جن کا پورا کرنا طرفین کے لیے واجب نہیں ہوتا۔ خصوصاً شروع کرنے سے پہلے، لیکن کارڈز کے عقود میں پابندی ہے۔ یعنی جعالہ جائز عقود میں سے ہے جبکہ کریڈٹ کارڈ کا معاملہ عقود لازمہ میں سے ہے۔ اس لیے تاجر اس عقد سے رجوع نہیں کر سکتا کہ وہ کسی کارڈ کو عموماً قبول نہ کرے بلکہ وہ بک کے ساتھ معاہدہ میں پابند ہوتا ہے۔

۳۔ تاجر سے لیا جانے والا کمیشن عقد جعالہ کی طرح نہیں ہے بلکہ یہ بک کی طرف سے مفروض چیز ہے۔ اگر تاجر کو دینے یا نہ دینے کا اختیار ہو تو وہ بھی نہ دے۔ عقد جعالہ میں معاوضہ صاحب عمل اختیاری طور پر ادا کرتا ہے یہ اس پر فرض نہیں۔ یہ اجرت کام کرنے کے بعد دی جاتی ہے جبکہ بک اپنا کمیشن پہلے کاٹ لیتا ہے پھر بک کو ادائیگی کرتا ہے۔

ان ملاحظات کی روشنی میں ہم کہہ سکتے ہیں کہ شرعی عقد جعالہ پر تاجر سے کمیشن کی کٹوٹی کو

قياس کرنا درست نہیں۔

ب: دوسری رائے:

بنک اور تاجر کے مابین ایک تعلق کو صلح قرض پر بھی محوال کیا گیا ہے۔^(۵۶) اس سے مراد یہ ہے کہ تاجر کا قرض کارڈ جاری کنندہ بنک کے نام پر بتا ہے۔ بنک اس کے ساتھ اصل رقم سے کچھ کم (۹۸ فیصد مشاہ) پر صلح کر لیتا ہے۔ اس طرز عمل کو بعض فقهاء حفیہ نے بطور "صلح الحطیط" کم ادائیگی پر صلح کے ضمن میں لیا ہے۔

بعض معاصر علماء^(۵۷) نے اس تعلق کی شرعی حیثیت کے تعین میں یہ اظہار خیال کیا ہے کہ تاجر جاری کنندہ کے ساتھ ایک صلح میں داخل ہوتا ہے وہ یہ کہ اپنے استحقاق سے کم رقم لینے پر وہ رضا مند ہو جاتا ہے۔

اس رائے کے حامل حضرات نے حفیہ کے اقوال اور حدیث نبوی ﷺ سے استدلال کیا ہے۔

اقوال حفیہ صاحب "البدائع" کہتے ہیں: اصل بات یہ ہے کہ جب صلح درہم و دینار میں سے کم وصول کرنے پر ہو جائے تو اس کا مطلب ہے کہ بعض حق وصول ہو گیا اور باقی سے برآٹ ہو گئی۔^(۵۸)

امام زیمی فرماتے ہیں۔ اگر کسی نے ہزار کے بدلتے پانچ سو پر صلح کر لی یا دیر سے ادائیگی ہزار پر صلح کی تو جائز ہے۔^(۵۹)

حدیث نبوی: امام بخاری نے عبد اللہ بن کعب نے اپنے والد گرامی سے روایت کیا ہے کہ ابن ابی حدرد کا قرض مجھ پر تھا مسجد میں اس نے تقاضا کیا دونوں کی آوازیں بلند ہوئیں تو رسول اللہ ﷺ سن کر تشریف لائے اور آواز دی۔ اے کعب! کہا: لمیک یا رسول اللہ! آپ نے اسے قرض کا کچھ حصہ چھوڑ دینے کا اشارہ کیا تو اس نے کہا: بہتر ہے یا رسول اللہ! تو فرمایا! کہ کھڑے ہو جاؤ اور اسے ادا کر دو۔^(۶۰)

ان اقوال و حدیث شریف سے قرض کا کچھ حصہ معاف کرنا ثابت ہوتا ہے۔

اس رائے کی وضاحت کے باوصفت چند چیزیں قابل غور ہیں۔

۱۔ صلح قرض براہ راست طرفین کے مابین طے پاتی ہے جس میں طرف ثالث نہیں ہوتی۔ جبکہ تاجر کا بنک براہ راست طرف ثالث ہے جو نہ صرف اس معاملہ کو مختلف بنا دیتا ہے بلکہ اس میں سود کا شہہ بھی داخل کر دیتا ہے۔ کیونکہ تاجر کا بنک ۱۰۰ روپے کی جگہ ۹۸ روپے ادا کر کے گویا معمکن طریقے سے کمائی کر رہا ہے۔ جو کہ قرض کے معاملہ میں جائز نہیں۔

۲۔ صلح قرض کا شرعی معاملہ قرض ثابت ہونے کے بعد طے پاتا ہے جس کی ادائیگی کا وقت آپنچا ہو۔ لیکن یہاں جاری کنندہ بnk شروع سے ہی اس ڈسکاؤنٹ (رعایت) کی شرط لگا دیتا ہے حالانکہ حامل کارڈ نے خریداری بھی نہیں کی ہوتی۔ صرف کارڈ کا فارم بھرا ہوتا ہے یا کارڈ لیا ہوتا ہے۔ اس کا مطلب یہ ہوا کہ جاری کنندہ یہ کہتا ہے کہ میں حامل کا قرض ادا کروں گا بشرطیکہ مجھے اس میں پیشگی رعایت دی جائے۔ اس لیے کفالت کے پردے میں اس معاملہ کو صلح قرض پر قیاس نہیں کیا جا سکتا۔

۳۔ گزشتہ حدیث نبوی میں غور کرنے سے پتہ چلتا ہے کہ رسول اللہ ﷺ نے قرض میں تخفیف کا حکم اس لیے دیا کہ مقرض ادائیگی سے عاجز ہے لیکن بnk کا معاملہ اس سے مختلف ہے وہ تو اپنی تجارتی مہارت سے یہ فائدہ اٹھاتا ہے۔

۴۔ تخفیف صرف اصل مقرض کے لیے ہونی چاہیے جو کہ حامل کارڈ ہے نہ کہ بnk کے لیے جو کہ صرف واسطہ ہے۔

رقم کی رائے:

ہمارے خیال میں اگر یہ کٹوتی صرف ڈبیٹ کارڈ کی صورت میں ہو تو اسے سروں چارجز کے طور پر قبول کیا جا سکتا ہے کیونکہ اس معاملہ میں قرض داخل نہیں ہوتا۔ جبکہ کریڈٹ کارڈ کی صورت میں یہ نفع بخش قرض ہو گا جو کہ جائز نہیں ہے۔ اس صورت میں یہ کمیشن لینا بھی جائز نہیں ہو گا۔ ڈبیٹ کارڈ میں اس کمیشن کے جائز ہونے کی صورت میں بھی یہ ایک مخصوص رقم ہونی چاہیے، فیضی کمیشن لینے میں بھی ”ربا“ کا شبہ برقرار رہتا ہے۔

۵۔ شیخ جواہری:

کریڈٹ کارڈ کے بارے ایران کے مجمع فقه آل الیت کے نمائندگان نے بھی اپنی آراء کا اظہار کیا ہے ان میں سے پہلے ہم شیخ حسن الجواہری کی رائے ملاحظہ کرتے ہیں ان کے مطابق بnk اور تاجر کے مابین عقد خرید و فروخت (بیع) کو فرض کیا جاسکتا ہے کہ بnk کم قیمت پر تاجر سے خرید کر زیادہ قیمت پر حامل کارڈ کو فروخت کرتا ہے گویا کہ بnk اصلی خریدار ہے کیونکہ: (۲۱)

الف۔ تاجر حامل کارڈ کو نہ پہچانتا ہے نہ ہی قرض دینے پر تیار خصوصاً دوسرے مالک میں

ب۔ قیمت سامان تاجر کو بnk ادا کرتا ہے نہ کہ حامل کارڈ۔

ج۔ کسی وجہ سے اگر تاجر بnk سے قیمت وصول نہ کر سکے تو وہ حامل کارڈ تک رسائی حاصل نہیں کر سکتا۔

اس بنا پر کہا جا سکتا ہے کہ اصلی خریدار بnk ہے نہ کہ حامل کارڈ گویا کہ کارڈ بnk اور تاجر

کے مابین کم قیمت پر خریدار کا عقد کیا جاتا ہے اور بک اور حامل کے مابین زیادہ قیمت یعنی منافع کے ساتھ فروخت کا اتفاق کیا جاتا ہے اس تطبيق کی تائید اس سے بھی ہوتی ہے کہ اگر حامل کارڈ کسی عیب کی وجہ سے سامان خرید واپس کر دے تو اسے قیمت سامان واپس نہ ہو گی بلکہ بک کو۔ اگر حامل کارڈ ہی اصلی خریدار ہوتا تو یہ قیمت واپس کرنا اس کا حق ہوتا۔

ہم دیکھتے ہیں کہ:

الف۔ اس تطبيق میں تکلف واقع ہے کیونکہ حامل کارڈ ہی خرید کرتا ہے بک کو اسوقت علم ہوتا ہے جب بل اس تک پہنچ خصوصاً جبکہ خرید یروں ملک ہو پس بک و تاجر کا مفروضی عقد بیع قابل تسلیم نہیں۔

ب۔ اگر یہ کہا جائے کہ کارڈ کے استعمال کا معاملہ عقد مرابت کے مشابہ ہے تو بھی صحیح نہیں کیونکہ اس میں خریدار بک کو کسی چیز کی خرید کی درخواست دیتا ہے یہاں ایسا نہیں بلکہ وہ خود خریدتا ہے۔

ج۔ کارڈ کے معاهدات میں کبھی ذکر نہیں آیا کہ حامل کارڈ بک کی طرف سے نیابت کرتے ہوئے خریدتا ہے پھر بک سے خود خریدتا ہے اگر فرض کریں کہ بک پہلے خریدتا ہے تو یہ بھی منع ہے کہ وہ چیز نہ پیچو جو تمہارے پاس نہ ہو (الحدیث) (۲۲)

د۔ اس معاهدہ کے اثرات بک کے حق میں ظاہر نہیں ہوتے مثلاً یہ کہ سامان بک کی ملکیت میں بھی داخل ہو اور اس پر بک کا قبضہ بھی ہو جبکہ ایسا نہیں ہوتا۔ یہ کہنا کہ تاجر کارڈ کو نہیں پہچانتا بھی محل کلام ہے کیونکہ کارڈ ہی تو اس کی پہچان ہے۔ ہو سکتا ہے وہ کارڈ کے بغیر اسے ادھار نہ دے لیکن کارڈ دیکھ کر وہ اس پر راضی ہوتا ہے۔

ھ۔ بک کا ادائیگی نہ کرنا کفالت بالمال ہے نہ کہ خریداری (بیع)، اگر حامل کارڈ کا بیٹس بھی ہو تو یہ وکالت ہے۔

ل۔ بک کی عدم ادائیگی کی صورت میں تاجر کو حامل تک رسائی کے لیے بعض قوانین اجازت دیتے ہیں خصوصاً شریعت اسلامیہ میں کفیل اور مکفول دونوں سے مطالبه جائز ہے۔

م۔ سامان میں عیب کے باعث واپسی ہو تو تاجر اسے قیمت واپس نہیں کرتا تاکہ بک کے بغیر وہ رقم حامل استعمال نہ کر سکے کیونکہ بک کیش پر منافع لیتا ہے۔

ان ملاحظات کے باعث ہمارے لئے مذکورہ تطبيق کو کامل طور پر بقول کرنا ممکن نہیں۔

۵۔ شیخ تفسیری:

ایک اور رائے مجمع مذکور کے شیخ محمد علی التفسیری نے دی ہے ان کے مطابق کارڈ کے معاملہ

کو شرعی عقد حوالہ یعنی انتقال دین پر قیاس کیا جا سکتا ہے شیخ علی عندیلیب کے ہاں بھی یہی اس کی صحیح توجیہ ہے (۲۳) یہی رائے رئیس مجمع فقه آئینہ البتہ سعادۃ الشیخ محمد المؤمن نقی کی بھی ہے۔ (۲۴)

اگرچہ یہ بڑی قابل قدر اور مضبوط رائے ہے کیونکہ حامل کارڈ اپنا ادھار تاجر کے حق میں بنک کی طرف منتقل کر دیتا ہے لیکن شرعی حوالہ کی کچھ شروط ہیں جو اس تعلق میں موجود نہیں لہذا ہم مکمل طور پر اس عقد کو بھی کارڈ کے معاملات پر منطبق کرنے سے قاصر ہیں اس کے اسباب درج ذیل ہیں۔

۱۔ شوافع کے نزدیک ارکان حوالہ ۶ ہیں ان میں سے ایک یہ ہے کہ قرض منتقل کرنے والے (محیل) کا قبول کرنے والے (بنک) کے ذمہ قرض ہو (۲۵) جبکہ کریڈٹ کارڈ میں حامل کا بنک پر قرض نہیں ہوتا بلکہ معاملہ برکش ہے۔

۲۔ امام ابن قدامة نے اس پر علماء کا اجماع ذکر کیا ہے (۲۶) کہ حوالہ عقد ارفاق و احسان ہے گویا اس پر اجر لینا جائز نہیں لیکن بنک ہر معاملہ پر کٹوتی کرتا ہے احسان کا اس میں کوئی وجود نہیں۔

۳۔ فقهاء حنبلیہ اور مالکیہ (۲۷) نے دونوں قرضوں کی جنس، صفت اور وقت میں برابری کو حوالہ کے صحیح ہونے کی شرط قرار دیا ہے۔ یعنی کرنی کا ایک ہونا ایک مقدار کا ہونا اور فوری ادا میگی اگر ایک ماہ تاخیر کی شرط ہو تو حوالہ درست نہیں لیکن بنک کیش لینے پر چار چھت لگاتا ہے بیرون ملک ادا میگی ہو تو کرنی کی جنس مختلف ہوتی ہے اور ایک ماہ خریداری پر اور کھلا وقت کیش پر مع منافع کے بنک کی طرف سے ادا میگی کی اجازت ہے یہ سب چیزیں حوالہ کے منافی ہیں۔

اگرچہ کریڈٹ کارڈ کے معاملات میں انتقال دین کے وجود کی نفی نہیں کی جاسکتی لیکن حوالہ کی شرعی شروط کے پیش نظر کامل صورت میں اس کا انطباق شرعی حوالہ پر مشکل ہے چند اور شرعی آراء ملاحظہ ہوں۔

۷۔ متفرق آراء:

بحرین کے دارالحکومت معاشرہ میں ستمبر ۱۹۹۸ء میں سعودی عرب کے نیشنل کمرشل بنک نے کریڈٹ کارڈ کے بارے ایک سمینار بعنوان ”ندوة فقه بطاقة الإنتمان“ منعقد کروا�ا جس میں فقهاءے اسلام نے اپنے خیالات کا اظہار کیا ان آراء کے متاتج بھی اس نقطہ پر پہنچے کہ کارڈ پر ابھی مزید بحث و تحقیق کی ضرورت ہے۔ تاہم شرکاء کی آراء کا خلاصہ پیش خدمت ہے۔

۱۔ ڈاکٹر احمد عبداللہ (سینئری جزل مجلس اعلیٰ فناں سوڈان) ان کی رائے میں بنک اور حامل کے مابین کریڈٹ کارڈ کی صورت میں اقراض کا تعلق ہے کارڈ کی فیس بطور خرید و فروخت ہے یعنی حامل کارڈ خریدتا ہے۔ ادا میگی کی صورت میں بنک مہانت و وکالت کا کردار ادا کرتا ہے۔ (۲۸)

ان آراء کا جائزہ گزشتہ صفات میں پیش کیا جا چکا ہے۔

۲۔ ڈاکٹر عبداللہ بن عبد العزیز اصلاح: (مبر شرعی کمیٹی نیشنل کمرشل بnk جدہ) کریڈٹ کارڈ زکے بارے انہوں نے دوسرے فقہائے کرام کی فقہی تحریجات کو ذکر کیا ہے ان میں اقرض انتقال قرض ضمانت وساطت وغیرہ ہیں۔^(۴۹) ان کا تفصیلی خاکہ بھی گزر چکا ہے۔

۳۔ استاذ عمر وحید (کریڈٹ کارڈ سنٹر نیشنل کمرشل بnk جدہ سعودی عرب)

انہوں نے پیشہ ورانہ رائے دیتے ہوئے کہا ہے کہ کریڈٹ کارڈ بnk کی سہولتوں میں سے ایک سہولت ہے اور بnk اور حامل کا تعلق محض تجارتی ہے دونوں میں عقد اذعان Adhesion موجود ہوتا ہے اس سے مراد حامل کی غیر مشروط قبولیت ہے۔^(۵۰)

یہ رائے کارڈ کے معاملہ کی واقعیت کو بیان کرتی ہے جبکہ مطلوب تھا کہ اس کی شرعی حیثیت کا تعین کیا جائے جیسے کہ دوسرے علماء نے ذکر کیا ہے۔

۴۔ الشیخ عبداللہ بن الحمیع: (مبر علماء سپریم کونسل مکتبۃ المکرّمة)

انہوں نے بھی کارڈ میں انتقال دین کو تسلیم کیا ہے لیکن بnk اور حامل کے تعلق کو کفالت بالمال پر محمول کیا ہے اور یہ کہ اس پر اجرت لینا بھی جائز ہے^(۵۱) یہی رائے ڈاکٹر ابو غدہ کی بھی ہے^(۵۲) ان دونوں آراء پر تبصرہ بھی گزر چکا ہے۔

۵۔ پروفیسر صدیق الصیری: جامعۃ خرطوم - سودان :

ان کے مطابق ڈیٹٹ کارڈ ز کا معاملہ شرعی عقد حوالہ (انتقال دین) پر قیاس کیا جا سکتا ہے لیکن ان کریڈٹ کارڈ ز میں سعودی معاملہ اس کی حرمت کے لیے کافی ہے اسکا بدل انہوں نے کارڈ برائے قسط وار خریداری (Installment card) قرار دیا ہے جس کی صورت یہ ہے کہ اسلامی بnk اپنے مابین معاملات کریں اور اپنے تجارتی مرکز قائم کریں جن سے خریداری اور قرض بلاسود جاری ہو۔^(۵۳)

یہ بڑی اچھی رائے اور خواہش ہے لیکن عملی طور پر اس کے نفاذ کے لیے وقت اور بہت سے امکانات مطلوب ہیں جن کے لیے امت اسلامیہ کو بہت بڑے اقدامات کرنا ہوں گے کیونکہ ٹوکیو سے میکسیکو تک یا جہاں تک کوئی مسافر جاسکتا ہے، ہمیں بnk اور تجارتی مرکز قائم کرنا ہوں گے۔

۶۔ پروفیسر ڈاکٹر محمد علی القری :۔ اسلامک اکنامکس ریسرچ سنٹر، جامعۃ ملک عبد العزیز، جدہ

ان کی رائے بھی گزشتہ سے پیوستہ ہے ان کے نزدیک موجودہ کریڈٹ کارڈ کو کفالت مع اجرت پر محمول کیا جا سکتا ہے لیکن یہ اجرت غیر شرعی ہے اس لئے کریڈٹ کارڈ کا بدل ہونا چاہیے جس کی تجویز یہ ہے کہ شرعی عقد مراحت لیعنی فروخت مع منافع کی بنیاد پر نیا کارڈ جاری کیا جائے جو

صرف خریداری کے لیے استعمال ہو آئیں حامل گویا بک کی طرف سے خریداری کرے پھر بک سے منافع پر وہ سامان خرید لے اور عقد کے دونوں اطراف کا ایک شخص میں ہونا شرعاً جائز ہے جیسا کہ باپ اپنے چھوٹے بچے کے مال کو ولی کی حیثیت میں نجی سکتا ہے اور خود ہی وہ چیز خرید بھی سکتا ہے اور یہ وکالت متصور ہو گی۔^(۲۴)

یہ بھی بڑی قوی رائے ہے لیکن اسے عملی جامہ پہنانے میں وقت اور ٹھوں حکمت عملی کی ضرورت ہے تاکہ عالمی کمپنیوں (ویزا، ڈائرنر وغیرہ) سے مقابلہ میں اسے بطور اسلامی کارڈ پیش کیا جاسکے۔ جبکہ موجودہ صورتحال یہ ہے کہ مسلمان عام کریڈٹ کارڈ استعمال کر رہے ہیں اور اس بارے انہیں شرعی راہنمائی کی ضرورت ہے۔ جس ادارے نے یہ شرعی رائے دینے میں بڑا وقیع کردار ادا کیا

وہ ہے:

۷۔ مجمع الفقه الاسلامی جدّۃ:

اس ادارے میں دنیا بھر کے جید علمائے کرام اور فنی ماہرین اپنی آراء کا اظہار کرتے ہیں۔ مجمع کے ممبران میں سے ڈاکٹر رفیق المصمری، ڈاکٹر صدیق الضیری، ڈاکٹر ابو غدّة، ڈاکٹر محمد علی القری کی آراء کا جائزہ ہم لے چکے ہیں ان کے علاوہ ڈاکٹر وہبہ الزحلی نے بھی کارڈ کے معاملہ کو انتقال دین (حوالہ) پر قیاس کو جائز قرار دیا تھا یا وکالت مع اجرت^(۲۵) اسکا تفصیلی جائزہ بھی گزر چکا ہے کارڈ کے بارے مجمع الفقه کے آخری اجتماع واقع ستمبر ۲۰۰۰ء میں ڈاکٹر ابو غدّة کے مقالہ میں کارڈ کے معاملہ کو حتمی طور پر استعمال کارڈ سے پہلے کفالت اور بعد از استعمال (حوالہ) تسلیم کیا گیا اس کے علاوہ ڈاکٹر نزیہ کمال ٹھنڈا نے اپنے مقالہ میں اسے کفالت بالمال قرار دیا۔

کفالت کی رائے پر تخلیلی جائزہ گزر چکا ہے البتہ مجمع نے جو قرار داد یہ پاس کیس ان کا خلاصہ یہ ہے۔^(۲۶)

(۱) سود کی شرط کے ساتھ کریڈٹ کارڈ کا اجراء و استعمال درست نہیں۔

(۲) آ۔ بیلنس والے ڈبیٹ یا چارج کارڈ کی بند خدمات کامعاوضہ لینا درست ہے۔

ب۔ بند کا تاجر سے کمیشن لینا جائز ہے جبکہ وہ گاہک کو زیادہ قیمت نہ لگائے۔

(۳) کیش لینا بند کا قرض ہے اس پر اضافہ سود ہے۔

(۴) کریڈٹ کارڈ سے سونا و چاندی خریدنا جائز نہیں اسی طرح کریڈٹ کارڈ کے ساتھ کرنی خریدنا بھی جائز نہیں۔

اس ادارہ کی رائے میں سود کی شرط کے ساتھ کارڈ کا اجراء و استعمال جائز نہیں جبکہ تمام کریڈٹ کارڈ میں عموماً سود کی شرط موجود ہے خصوصاً مغربی ممالک میں۔ تاجر سے بند کا کمیشن بھی

محل نظر ہے کیونکہ تاجر کا بک اگر لندن میں ہو تو وہ طرف ثالث ہے اگر اسے تاجر کی طرف سے قیمت میں کمی پر صلح کا نام دیا جائے تو ادارہ ہذا کی رائے میں یہ صلح تب جائز ہے جب شروع سے ہی اس پر اتفاق نہ ہو اور اگر طرف ثالث آجائے تو یہ جائز نہیں کیونکہ تب یہ تجارتی دستاویزات کی کٹوئی کے حکم میں آ جاتا ہے جو کہ جائز نہیں۔ کارڈ کے معاملہ سے ہمیں معلوم ہوتا ہے کہ بک تاجروں سے اس کٹوئی پر شروع سے یہی متفق ہوتا ہے۔ تب اس کے جواز کا قول درست نہ ہو گا۔ قرارداد کے مطابق بغیر بیلنس کے کریٹ کارڈ سے سونا چاندی خریدنا جائز نہیں اس کا مطلب یہ ہوا کہ بیلنس والے یعنی ڈیبٹ کارڈ سے سونا چاندی خریدنا جائز ہے جبکہ فوری قبض قیمت تو وہاں بھی نہیں۔

جہاں تک سونا چاندی کی خریداری کی ممانعت کا قول ہے تو اس سلسلہ میں باہمی تقابض کی ضرورت کی بناء اسے ناجائز کہا گیا ہے یعنی سونا چاندی تو خریدار لے لیتا ہے لیکن قیمت فوری ادا نہیں ہوتی جبکہ نقدین یعنی سونا و چاندی میں یہ قبض باہمی ضروری ہے جیسا کہ حدیث شریف میں ہے تو گزارش ہے کہ بعض فقهاء حفیہ (۲۷) نے حکمی قبض کو جائز قرار دیا ہے یہاں بھی حامل کارڈ کے بل پر دستخط گویا قیمت کا حکمی قبض ہے جسے مجمع فقہ الاسلامی نے بھی اپنی قرارداد نمبر (۵۳/۲/۲۸) میں جائز قرار دیا تھا۔

اس بنا پر کہا جا سکتا ہے کہ اگر کارڈ کے دیگر معاملات میں جواز کی صورت بنتی ہو تو ان سے سونا و چاندی خریدنا بھی جائز قرار دیا جا سکتا ہے۔

۸۔ جامعۃ الامارات العربیۃ:

مئی ۲۰۰۳ء میں جامعۃ الامارات العربیۃ نے الیکٹرونک بکاری کے بارے وہی میں ایک بین الاقوامی کانفرنس منعقد کی جس میں الازہر یونیورسٹی کی نمائندگی ڈاکٹر محمد عبد الحکیم عمر نے کی جبکہ مجمع الجوث الاسلامیہ الأزهر کی طرف سے ڈاکٹر محمد رافت عثمان شریک ہوئے۔ جامعۃ خرطوم سے ڈاکٹر صدیق الشری شریک ہوئے۔ تیونس کے سابق مفتی اور اسلامی ترقیاتی بک جدۃ کے شرعی فگران شیخ محمد محترم السلامی کی رائے میں وہ مجمع فقہ الاسلامی جدۃ کی کریٹ کارڈ کے بارے قرارداد سے توقف کرتے ہیں (۲۹) اسی طرح ڈاکٹر محمد عبد الحکیم عمر کی رائے میں یہ جامع و شامل فیصلہ نہیں سمجھا جا سکتا۔ (۳۰)

ان فقهاء نے اپنی گزشتہ آراء کی مزید وضاحت کی اور نتائج کے طور پر جو قرارداد کریٹ کارڈ کے بارے جاری ہوئی اسکا خلاصہ درج ذیل ہے۔
۱۔ بک بیلنس والے Debit Card کا استعمال جائز ہے۔

۲- وہ چارچ کارڈ جس میں تائیر اداگی پر جرمانہ کی شرط ہو وہ بھی جائز نہیں۔

۳- کریٹ کارڈ جو سودی قرض پر مشتمل ہے وہ بھی جائز نہیں۔

۴- اس بات کی سفارش کی جاتی ہے کہ ایسی قانون سازی کی جائے جو ان کارڈوں کے استعمال کو منظم بنائے اور اس کے غیر قانونی استعمال کو روکے۔

راقم نے اس کا نفرنس میں شرکت سے فہمے اسلام کی آراء و مباحثت سے استفادہ کیا اور حسن اتفاق سے اپنے مقالہ ڈاکٹریٹ بعنوان کریٹ کارڈ اور ان آراء میں خوشنگوار تباہی پایا۔

۹- راقم کی رائے:

گزشتہ آراء سے ظاہر ہوتا ہے کہ اگر کارڈز کے معاملہ کو کسی ایک شرعی عقد پر منطبق کیا جائے تو اس کے بعض پہلو تنشہ رہ جاتے ہیں اپنی مجموعی صورتحال میں کارڈز کا معاملہ نہ تو کفالت سے خالی ہے نہ وکالت سے نہ اقراض سے اس لئے ہم کہہ سکتے ہیں کہ۔

۱- کارڈ جاری کرتے وقت اسے کفالت کا نام دیا جا سکتا ہے جبکہ اصل قرض اور وکالت کا وجود نہیں ہوتا۔

۲- اگر بینش موجود ہو تو بک اور حامل کا معاملہ وکالت شمار ہو سکتا ہے اگر بک میں رقم موجود نہ ہو تو اسے قرض سے تشبیہ دی جاسکتی ہے۔ ایک اور عقد سے بھی یہ معاملہ خالی نہیں اور وہ ہے حوالہ یعنی انتقال دین، کیونکہ حامل تاجر کا اپنے ذمہ دین بک کی طرف منتقل کرتا ہے۔

ان ملاحظات کی روشنی میں ہم کہہ سکتے ہیں کہ کارڈز کا عقد مختلف عقود سے مرکب ہے جن کی اپنی حیثیت مستقل ہے بشرطیکہ شروط فاسدہ میں سے کوئی شرط نہ ہو اس کے لیے ہم بطور شرعی سند چند چیزوں ملاحظہ کر سکتے ہیں۔

۱- مالکیت کا قول ہے: إن الاجارة مع البيع ليست فاسدة (۸۱)

۲- کہا گیا ہے کہ مضارب اصل میں تین عقود ہیں:

۳- مضارب کو مال دیتے وقت یہ عقد و دیجت کے مشابہ ہے

۴- اسے تصریف کا اختیار دیتے وقت یہ وکالت ہے

۵- تقسیم منافع کے وقت یہ مشارکت ہے۔ (۸۲)

جمع عقود کے وقت دو چیزوں کا لحاظ رکھنا ضروری ہے (۸۳)

۶- ان عقود کے اجتماع سے ایسا عقد سامنے نہ آئے جس سے شریعت نے منع کیا ہے جیسا کہ فروخت اور قرض کا بروقت ہونا۔

۷- دو یا زیادہ عقود ایک دوسرے کے منافی نہ ہوں جس سے ان کے احکام میں باہمی تضاد پیدا ہو

جائے اور نتیجہ جہالت اور غرر یا ربا کا وجود سامنے آئے۔ واللہ اعلم۔
فقہائے کرام نے اپنی عظیم فقہی آراء سے حامل کارڈ اور تاجر کے تعلق کو بھی جانچا ہے۔
آنکندہ سطور میں ان کا جائزہ بھی پیش خدمت ہے۔

تیسرا تعلق: تاجر اور حامل کارڈ کے مابین

ا: ڈاکٹر عبدالوهاب ابو سلیمان:
الف: پہلی رائے: (۸۲)

ان کا خیال ہے کہ تاجر اور حامل کارڈ کے مابین جو تعلق ہے وہ عقد خریداری ہے جس میں
تاجر کی حیثیت فروخت کنندہ کی اور حامل کارڈ کی حیثیت خریدار کی ہے۔ کارڈ دکھانے پر تاجر چیز
فروخت کرتا ہے جس کی ملکیت حامل کارڈ کو منتقل ہو جاتی ہے اور تاجر اس کی قیمت کا حق دار ہو جاتا
ہے۔ جو رسید پر دستخط کی صورت میں حامل کارڈ تاجر کے حوالے کرتا ہے۔ اس لیے یہ عقد خریدو
فروخت (بیع) کی شروط و احکام کے تحت آتا ہے۔ اگرچہ یہ ایک مضبوط رائے ہے لیکن اس پر چند
ملاحظات وارد ہوتے ہیں۔

تلقیدی جائزہ:

۱۔ اس میں شک نہیں کہ بظاہر خریداری حامل کارڈ اور تاجر کے مابین طے پاتی ہے لیکن حقیقت
میں یہ عقد کارڈ جاری کرنے والے بnk اور تاجر کے مابین طے پاتا ہے کیونکہ عقد بیع کے ارکان میں
سے ایک رکن عوض ہے اور وہ خریدی ہوئی چیز کی قیمت ہے جو حامل کارڈ ادا نہیں کرتا بلکہ اس کے
بدلے میں بnk ادا کرتا ہے۔ اس لیے یہ تعلق خریداری بnk اور تاجر کے مابین ہوتا ہے نہ کہ حامل
کارڈ اور تاجر کے مابین۔

۲۔ حامل کارڈ تاجر سے چیزیں خریدنے کے لیے اسے اپنا کارڈ دکھاتا ہے گویا کہ بnk کارڈ کے
ذریعے تاجر سے یہ کہتا ہے کہ اس کارڈ کی مہانت پر تم اشیاء مہیا کرو۔ گویا کہ یہ تعلق شرعی مہانت
ہے۔

۳۔ اگر بnk کسی سبب کی وجہ سے چیزوں کی قیمت ادا نہ کرے تو تاجر حامل کارڈ کی طرف رجوع
نہیں کر سکتا خاص طور پر جبکہ خریداری ہیرون ملک ہو۔ اگر تاجر اور حامل کارڈ کے مابین تعلق خریداری ہو
تو تاجر کو حامل کارڈ سے رقم وصول کرنے کا حق ہونا چاہیے۔

۴۔ اگر حامل کارڈ کسی عیب کی وجہ سے خریدی ہوئی چیز واپس کرے تو تاجر اسے قیمت نہیں
لوٹاتا بلکہ یہ قیمت بnk کو لوٹائی جاتی ہے۔ اگر حامل کارڈ حقیقت میں خریدار ہوتا تو یہ قیمت واپس
لینا اس کا حق ہے جبکہ ایسا نہیں ہوتا۔

۵۔ حامل کارڈ تاجر سے خریداری بطور ادھار کرتا ہے کیونکہ وہ نقد قیمت ادا نہیں کرتا پھر اس قرض کو وہ بنک کی طرف لوٹا دیتا ہے۔ اس طرز عمل کو شرعی طور پر حوالہ (عقد انتقال قرض) کہتے ہیں اور یہ ایک مستقل عقد ہے۔

ان ملاحظات کی بنیاد پر ہم کہہ سکتے ہیں کہ عقد خریداری کے وجود کا اگرچہ انکار نہیں کیا جا سکتا لیکن مکمل طور پر اسی تعلق کو ہی اس معاملے کا خاصہ نہیں سمجھا جا سکتا بلکہ اس میں اور عقود کو بھی دخل حاصل ہے۔

ب۔ دوسری رائے: (۸۵)

تاجر حامل کارڈ کو مختلف خدمات فراہم کرتا ہے۔ مثلاً کاروں، چہازوں ہوٹلوں کی بینگ وغیرہ۔ یہ معاملہ ان کے مابین اجرت کے مقابل طے پاتا ہے جسے ہم عقد اجرہ سے تغیر کر سکتے ہیں۔ حامل کارڈ اپنا کارڈ ہوٹل، کار رینٹ وغیرہ کے لیے پیش کرتا ہے تاجر اس کی معلومات کی تحقیق کر کے مطمئن ہو جائے تو اجرہ کے احکام و شروط کے مطابق تاجر (موجر) خدمت پہنچانے اور اجرت لینے کا حق دار ہے جبکہ حامل کارڈ (متاجر) کے طور پر اجرت دینے کا پابند ہے۔ اس رائے کے مطابق حامل کارڈ اور تاجر کے باہمی تعلق کو عقد خریداری (بیع) یا عقد اجرہ پر قیاس کیا جا سکتا ہے۔
جائزہ:

اس تطبیق پر بھی کچھ اتفاقات وارد ہوتے ہیں جو کہ درج ذیل ہیں:

۱۔ حقیقت میں طالب عمل (متاجر) بنک ہے جس نے کارڈ جاری کیا کیونکہ (موجر) خدمت فراہم کرنے والے حامل کارڈ کو ذاتی طور پر نہیں جانتا لیکن کارڈ کو قبول کرتا ہے تو یہ تعلق بطور ضمانت بنک ثابت ہو گا نہ کہ اجرہ۔

پہلے قول کو جو امر تقویت دیتا ہے وہ یہ ہے کہ بنک ہی (خدمت) یا چیز کا معاوضہ ادا کرتا ہے نہ کہ حامل کارڈ۔ اگر یہ تعلق اجرہ پر محمول کیا جائے تو اس کی شروط کے مطابق حامل کارڈ کو ہی فوراً اجرت دینا پڑتی ہے جبکہ ایسا عملاً نہیں ہوتا۔

۲۔ اگر بنک کسی وجہ سے ادائیگی نہ کرے تو تاجر حامل کارڈ سے وہ رقم عموماً نہیں لے سکتا، بلکہ وہ عالمی ادارے ویزا وغیرہ کی طرف رجوع کرتا ہے خصوصاً جب حامل کارڈ مسافر ہو اور وہ اس مقام سے جا چکا ہو۔

۳۔ اگر خدمت ناقص ہو اور حامل کارڈ اس سے راضی نہ ہو اور وہ اپنی قیمت واپس لینا چاہے تو تاجر معاملہ بنک کے مطابق وہ قیمت حامل کو واپس نہیں کرے گا اجرہ کی حالت میں ایسا کرنا ضروری تھا۔

۵۔ اجارہ کی شروط میں سے یہ ہے کہ (متاجر) اجرت پر دی گئی چیز خدمت لینے والے کے سامنے ہو جکہ بہت سے کارڈز کے ساتھ ہیں الاقوامی سٹھ پر ہوں، کاریں وغیرہ بک کی جاتی ہیں اور عین ممکن ہے کہ وہ اپنی بیان کردہ حالت کے مطابق نہ ہوں۔ اس لیے اجارہ کی ساری شروط اس عقد پر منطبق نہیں ہوتیں۔

۳۔ ڈاکٹر محمد العلی الفرقی:

ان کے مطابق کارڈ کے نظام کا مطالعہ و مشاہدہ کرنے سے یہ بات سامنے آتی ہے کہ حامل کارڈ کے اس معاملہ کو بک ایک قرض کی حیثیت سے شمار کرتا ہے خصوصاً جب بک بیلنس نہ ہو۔ کارڈ استعمال کرنے سے یہ قرض حامل کارڈ کے ذمے ثابت ہو جاتا ہے جسے وہ خریداری کے بعد بک کی طرف لوٹا دیتا ہے۔ شریعت میں قرضے کو کسی دوسرے کے ذمے ڈال دینا حوالہ (عقد انتقال قرض) کہلاتا ہے۔ اس لیے اس تعلق کو حوالہ سے تعبیر کیا جا سکتا ہے۔^(۸۷)

حقوی علماء کے نزدیک مقروض کا قرضہ اس بندے پر ہونا ضروری نہیں ہے جس کی طرف وہ قرض لوٹا رہا ہے اور وہ بک ہے۔ طرفین میں رضا مندی ضروری ہے اور وہ موجود ہے اس لیے یہ عقد حوالہ ہے۔^(۸۸)

ایک اور رائے کے مطابق انتقال رقم کے معاملات بنکوں کا روز مرہ کا معمول ہے جو کہ اجرت کے بدلتے میں کیا جاتا ہے۔ اگر ہم کارڈ کے اس تعلق کو بھی حوالہ تصور کریں تو ممکن ہے۔^(۸۹)

بہت سے علماء کی یہ رائے ہے کہ کارڈ کے معاملہ کو حوالہ تصور کیا جاسکتا ہے اور یہ تطبیق کفالت اور وکالت مع اجرت سے زیادہ صحیح ترین ہے۔^(۹۰)

ایران کے مجمع فقهاء اہل بیت کے اکثر مبران نے بھی اسی تطبیق کو پسند کیا ہے کیونکہ جب حامل کارڈ تاجر سے کوئی چیز خریدتا ہے اور رسید پر دستخط کر دیتا ہے تاکہ خریداری کی تصدیق ہو تو گویا وہ تاجر کو بک کی طرف لوٹا دیتا ہے تاکہ وہ اپنا قرض وہاں سے وصول کر لے۔^(۹۱)

بھرین میں منعقدہ ندوہ فقہاء بطائقۃ الائمان میں تین شرکت کنندگان نے یہ رائے دی ہے کہ حامل کارڈ اور تاجر کا تعلق عقد حوالہ شمار ہو سکتا ہے ان حضرات میں ڈاکٹر صدیق الفضری، ڈاکٹر عبدالستار ابو غدہ اور شیخ عبداللہ ابن سلیمان الحنفی شامل ہیں۔^(۹۲)

رقم کی رائے:

یہ تطبیق فقہی اور عملی طور پر قابل قبول ہے لیکن اس پر ایک اشکال وارد ہوتا ہے کہ اگر کارڈ کے ساتھ معاملہ ہیرون ملک پیش آیا ہے تو قرضے اور اس کے بدلتے میں مساوات ضروری ہے اس کا

مطلوب یہ ہے کہ عقد حوالہ میں دونوں حقوق کا ہم جس ہونا ضروری ہے یعنی سونے کے بدلتے سونا اور چاندی کے بدلتے چاندی کیونکہ ان چیزوں کا ہاتھ لینا ضروری ہے۔ جب حامل کارڈ یہود ملک خریداری کر کے رسید پر دستخط کرتا ہے تو وہ ادائیگی مثلاً ڈالر میں ہوتی ہے لیکن بک جو ادائیگی کرتا ہے وہ کارڈ جاری کرنے والے ملک میں اس کی اپنی کرنی میں ہوتی ہے۔ اس طرح دونوں حقوق کی جس میں فرق آ جاتا ہے۔

دوسری بات یہ ہے کہ کرنی ایک پیچھے میں فوری طور پر تبادلہ بھی ضروری ہوتا ہے۔

ہمارے خیال میں اگرچہ عقد حوالہ کو کارڈ کے معاملات سے بالکل خارج نہیں کیا جا سکتا لیکن اس معاملہ میں اور بہت سے عقود کو بھی دخل حاصل ہے جن میں کفالت وکالت مع اجرت اور قرض کی فراہمی وغیرہ کے عقود شامل ہیں۔

خلاصہ کلام: کریڈٹ کارڈ کا شرعی حکم:

اگر کریڈٹ کارڈ کے معاملہ کو بنظر غائر دیکھا جائے تو پتہ چلتا ہے کہ یہ قرض دینے کا معاملہ ہے۔ بک حامل کارڈ کو ایک خوبصورت انداز میں قرضہ دینے کی پیشکش کرتا ہے جبکہ چارج کارڈ کی صورت میں یہ کم مدت کا قرض ہے یعنی تقریباً ایک سے ۲ ماہ تک اور کریڈٹ کارڈ کی صورت میں یہ طویل مدت کا قرض ہے جس کی واپسی اقساط کی صورت میں ہوتی ہے۔ لیکن اس پر سود ادا کرنا پڑتا ہے۔ یعنی تاخیر ادائیگی پر سود۔

شریعت اسلامیہ عموماً اپنے ہر فرد کار کو اس بات کا حکم بھی دیتی ہے اور ترغیب بھی کہ وہ محنت سے حلال روزی کمائے اور اس سے اپنے اخراجات پورے کرے۔ یہ حلال روزی خواہ اربوں روپے تک پہنچ جائے جب تک اس میں سے دیگر شرعی حقوق پورے کیے جاتے ہیں۔ اس کی کوئی حد نہیں۔ جب کہ قرضہ لینے کی شریعت اسلامیہ میں حوصلہ شکنی کی گئی ہے سوائے انتہائی درجے کی مجبوری کی حالت میں کیونکہ قرضہ کو ”هم باللیل و ذل بالنهار“ رات کے غم اور دن کی ذلت سے تعبیر کیا گیا ہے۔ اس لئے کارڈ کو بغرض قرض استعمال کرنا اسلامی نقطۂ نظر سے ہرگز درست نہیں البتہ سفری ضرورت کے تحت اپنے بک بیلنس کو بذریعہ کارڈ استعمال کرنا جائز ہے۔

اس پس منظر میں جب کریڈٹ کارڈ کے اس نئے معاملہ کو دیکھا جائے تو یہ قرضہ کی ایسی پیش کش ہے جو زمانہ قدیم میں ”ربا نسیہۃ“ کے نام سے راجح تھی اس کی صورت فقهاء کرام کی عبارات میں یہ بنتی ہے کہ ”اما ان تقضی و أما ان تربی“ یا تم قرض ادا کرو یا پھر اس قسم میں اضافہ کرو۔

شریعت مطہرہ نے قرضے کی اس شکل کو حرام قرار دیا ہے۔ جس کے دلائل مندرجہ ذیل ہیں:

(۱) القرآن الکریم:

ارشاد باری تعالیٰ ہے۔ ”یاَيُهَا الَّذِينَ آمَنُوا لَا تَأْكِلُوا الرِّبَوَا اضْغَافًا مِّضَاعِفَةً“ (۹۲)
 تفسیر: حافظ ابن حجر عسقلانی نے ذکر کیا ہے کہ امام مالک نے زید بن اسلم سے اس آیت کی تفسیر یوں بیان کی ہے کہ زمانہ جامیت میں ربا کی شکل یہ بنتی تھی کہ ایک آدمی کا دوسراے آدمی پر ایک خاص مدت تک حق (قرض) ہوتا۔ جو وقت ادا گئی آ جاتا تو قرض خواہ کہتا اتفاضی ام تربی؟ ”ادا کرو گے یا زیادہ کرو گے“ اگر مقروض ادا کرتا تو قرض خواہ لے لیتا وگرنہ وہ مدت بڑھا دیتا اور مقروض رقم بڑھادیتا، (۹۳)

ارشاد باری تعالیٰ ہے۔ ”یاَيُهَا الَّذِينَ آمَنُوا اتَّقُوا اللَّهَ وَذُرُوا مَا بَقِيَ مِنَ الرِّبَوَا إِنْ كُنْتُمْ مُؤْمِنِينَ“ (سورۃ البقرۃ: ۲۷۹، ۲۸۰)

تفسیر: اس آیت میں ربا سے مراد قرض پر زیادہ رقم واپس لینا ہے جس سے یہ آیت منع کر رہی ہے، اجماع بھی اس موقف کی تائید کرتا ہے۔ (۹۴)

(۲) حدیث:

عمرو بن العاص سے مروی ہے کہ ”میں نے رسول ﷺ کو حجۃ الوداع میں یہ فرماتے ہوئے سن: خبردار ہر قسم کا سود جو زمانہ جامیت میں رائج تھا وہ ختم کر دیا گیا ہے۔ تمہارے لیے صرف اصل اموال کی واپسی ہوگی، تم نہ ظلم کرو گے اور نہ تم پر ظلم کیا جائے گا۔“ (۹۵)

(۳) اجماع:

صاحب ”لمنقی“ نے ربا کی اس قسم کی حرمت کے بارے امت اسلامیہ کا اجماع نقل کیا ہے وہ زید بن اسلم کا قول امام مالک کے ذریعے بیان کرتے ہیں کہ ”ربالجاهلیہ“ سے مراد یہ ہے کہ قرض خواہ مقروض کو ادا گئی قرض کے وقت کہے: ”انقضی ام تربی؟“ تم ادا کرو گے یا زیادہ کرو گے؟ وہ قرض میں بڑھوٹری کا ارادہ کرتا ہے۔ اگر مقروض رقم میں اجاگو پر راضی ہو تو قرض خواہ مدت بڑھا دیتا ”الباجی“ نے کہا ہے کہ اس کی حرمت میں مسلمانوں کے مابین کوئی اختلاف نہیں، (۹۶) ان شرعی دلائل سے ثابت ہوتا ہے کہ قرض سے زیادہ رقم واپس لینا جو کہ مدت بڑھانے کے مقابل ہو یہ حرام ہے۔

متجدد کریڈٹ کارڈ (Revolving Credit Card) کے معاملہ میں بھی بک یا مالی ادارہ حامل کارڈ کو یہ اختیار دیتا ہے کہ وہ چاہے تو یہ رقم ادا کر دے اور چاہے تو اقساط میں جبکہ ہر ماہ ایک کم از کم فیصد ضروری ادا کرنا ہوتا ہے مثلاً ۱۰%، ۱۵% وغیرہ جسے (minimum Percentage) کہتے ہیں۔ باقی قرض آئندہ مہینوں، کبھی سالوں تک ملتی ہوتی رہتا ہے اور اس پر سود ادا کرنا پڑتا

ہے۔ نے (APR) کیتے ہیں اس سے مراد سالانہ شرح سود ہے۔ جو وقت گزرنے کے ساتھ ساتھ کئی گنا تک پہنچ جاتا ہے، کبھی یہ سالانہ 32% تک بھی ہو جاتا ہے۔ جو کہ سب سے اوپری شرح ہے۔

اگر یہ کہا جائے کہ کریٹ کارڈ ربا کی دوسری صنف میں آتا ہے جس میں قرض کی ابتداء میں مشروط منافع معین کر دیا جاتا ہے۔ تو یہ بھی شریعت اسلامیہ میں حرام قرار دی گئی ہے۔ اس کے دلائل درج ذیل ہیں۔

۱۔ القرآن الکریم:

ارشاد باری تعالیٰ ہے: ”واحل الله البيع و حرم الربوا“ (۹۷)

الله تعالیٰ نے خرید و فروخت کو جائز اور ربا کو حرام قرار دیا ہے۔“

تفسیر: امام ابو بکر الجحاص کہتے ہیں۔ ”وہ ربا جسے عرب جانتے تھے اور اسی پر ان کا تعامل تھا وہ یہ تھا کہ کوئی درہم یا دینار ایک مدت تک قرض دیتا ایک معین شدہ رقم کے اضافہ کے ساتھ واپسی کی شرط کے ساتھ اور ہم جنس کے فوری تبادلے میں وہ کسی اضافے سے متعارف نہیں تھے۔ یہی ان کے مابین مشہور تھا،..... اللہ تعالیٰ نے اس ربا کو باطل قرار دیا اور چند ایسی اقسام کو بھی حرام قرار دیا جو باہمی خرید و فروخت (بیع) میں آتی تھیں،..... یہ معلوم تھا کہ ربا الجاحلیۃ“ سے مراد مشروط زیادہ رقم کی واپسی کے ساتھ قرض دینا تھا۔ پس ”بیع“ میں بھی ربا کا عنصر تھا اور ایسی چیز جو بیع نہیں لیکن اس میں سود ہے وہ ”ربا الجاحلیۃ“ ہے اس سے مراد وہ قرض ہے جس میں مدت اور زیادہ رقم کی واپسی کی شرط ہو۔“ (۹۸)

۲۔ حدیث شریف:

مسلم کی روایت میں ہے کہ نبی اکرم ﷺ نے فرمایا: سونے کے بدلتے سوتا، چاندی کے بدلتے چاندی، گندم کے بدلتے گندم، جو کے بدلتے جو، کھجور کے بدلتے کھجور، نمک کے بدلتے نمک یہ مثل بہشل (براہر) ہو گا اور ہاتھوں ہاتھ،^(۹۹) ایک اور حدیث شریف میں آیا ہے کہ ”هر وہ قرض جو نفع دے وہ ربا ہے،“^(۱۰۰)

۳۔ اجماع:

اس بات پر امتِ اسلام کا اجماع ہے کہ مشروط نفع کے ساتھ قرض دینا حرام ہے۔

امام ابن قدامة فرماتے ہیں: (۱۰۱)

”ہر وہ قرض جس میں زیادہ رقم کی واپسی کی شرط ہو وہ بغیر کسی اختلاف کے حرام ہے۔

امام شوکانی کہتے ہیں: (۱۰۲)

”جب اس عقد (قرض) میں زیادہ واپس رقم مشروط ہو تو یہ بالاتفاق حرام ہے“

امام رملی فرماتے ہیں: (۱۰۳)

”اگر اس (عقد قرض) میں وہ اپنے لیے کوئی حق مشروط کر لے تو یہ اپنے موضوع سے نکل جاتا ہے اور اس کے صحیح ہونے میں رکاوٹ آتی ہے۔ اس طرح اگر کوئی ایسی شرط ہو جس سے قرض خواہ کو کوئی فائدہ پہنچتا ہو اگر یہ چیز مشروط ہو تو یہ بالاجماع حرام ہے“

۴۔ معقول:

عقلی دلائل میں سے امام ابن قدامة کا قول ہے:

”کیونکہ قرض عقدِ احسان و رفق ہے اس لیے اس میں زیادہ رقم کی واپسی سے یہ اپنے موضوع سے ہی خارج ہو جاتا ہے“ - (۱۰۴)

مشروط زیادہ رقم کے ساتھ قرض دینا اور لینا شرعاً جائز نہیں، اب اگر ہم کریڈٹ کارڈ کے معاملات کو بنظر گائر دیکھیں تو پتہ چلتا ہے کہ ان کی بنیاد مشروط منافع پر رکھی گئی ہے۔ اگرچہ خریداری پر سود نہیں لیا جاتا لیکن نقد رقم پر پہلے مرحلے سے ہی سود لگانا شروع ہو جاتا ہے اس طرح اگر خریداری کی رقم بروقت واپس نہ کی جائے تو اس پر بھی پہلے دن سے ہی سود کا اضافہ شروع ہو جاتا ہے جبکہ تاخیر پر جرمانہ بھی کیا جاتا ہے۔

ایسی صورت میں کریڈٹ کارڈ کے استعمال کو بالعلوم جائز قرار نہیں دیا جا سکتا۔ کیونکہ اس عقد میں سود کی شرط موجود ہے۔

فقہائے کرام کی گزشتہ تحقیق و تکالیفات سے ہم یہ نتیجہ برآمد کر سکتے ہیں کہ ڈبیٹ کارڈ کا استعمال محفوظ ہے بشرطیکہ اس میں بھی ATM میشین کے سروں چاربڑ ایک مخصوص رقم ہو ناکہ فیصلی، مثلاً ۱۰۰۰ سے ۱۰،۰۰۰ تک ۲۰ روپے، نہ کہ ہر ہزار پر ۵% مثلاً۔ کیونکہ اس صورت میں کئی ملین کے معاملات پر ایک خطیر رقم انہی شبہات کی طرف نہ لے جائے جو سود کی مختلف صورتوں پر متعارف ہوتے ہیں۔

جو کریڈٹ کارڈ اسلامی بینک جاری کرتے ہیں ان میں سود کی شرط خارج کر دی گئی ہے۔ یہ غالباً ڈبیٹ کارڈ Debit Cards ہیں۔ اگر بلنس ختم بھی ہو جائے تو بطور قرض حسن معاملہ طے ہوتا ہے۔ ان بینکوں میں دینی اسلامی بینک، بیت التمویل الکوئیتی، شرکتہ الرائجی، مصرف قطر الاسلامی، بینک ابوظہبی الاسلامی وغیرہ شامل ہیں۔

حوالی

- ١- المورد القريب ص ٤٠٣، تشر دارالعلم للملاتين بیروت، ١٩٩٩ء۔
- ٢- ریاض فتح اللہ، کریٹ کارڈ کے جرائم، ص ١٢، نشر دارالشوق ١٩٩٥ء۔
- ٣- شیخ عبدالله بن سلیمان ابن امیح، مقالہ برائے ندوہ فقه بطاقة الائتمان، بھرین، ٧-٨ ستمبر ١٩٩٨ء
- ٤- مجلہ جمیع الفقہ الاسلامی۔ جدہ ٢٠١٧/١٧ (١٩٩٢ء)
- ٥- The Credit Card Industry,A History, by Lewis Mandell,p.2-5,Twyne Publishers, Boston,U.S.A.,1990.
- (Gulf marketing Review, March 1996. P. 29, 30)
- Credit Cards: Use & Consumer attitudes, published by , The federal reserve bulletin Washington D.C, Sep. 2000 P. 623, 624.
- Practical Banking & Building society law . p. 241 The cashless society by Robert.A. Hendrickson, p. 11,Printed by the cornwall press,Inc.Cornwall, N.Y.1972.
- askvisa@visa.com -٦
- ww. Amex.com -٧
- Practical Banking & Building Society Law, P.244, by Prof. Anu Arora, Blackstone Press Ltd London ,1997 -٨
- Active study dictionary.'P.94. -٩
- Practical Banking&Building Society Law, P.244, by Prof. Anu Arora, Blackstone Press Ltd London ,1997 -١٠
- Visa leaflet for customers -١١
- المورد القريب، ص ١١٣، لفظ (Debit) -١٢
- ڈاکٹر خالد وہبی، خارجی بکاری خدمات، ص ٣١، نشر دار المناجح، عمان ٢٠٠٠ء۔ -١٣
- ڈاکٹر محمد علی القری، مقالہ کریٹ کارڈ، مجلہ جمیع الفقہ جدہ ٢٠١٧/١٧ (٣٢٩)۔ -١٤
- askvisa@ask.com. -١٥
- Bank(Delaware),Masrecard & visa agreement National Associate TX,U.S.A -١٦
- پروفیسر ڈاکٹر محمد عبد الحکیم عمر، کریٹ کارڈ کے شرعی بنکی اور حسابی پہلو، ص ٧٥ نشر ایضاک، ١٩٩٧ء، مصر -١٧
- مختصر المحتاج ١٩٨٣ -١٨
- المبیوط ٥٠/٢٠ نشر السعادۃ مصر ١٣٢٣ھ -١٩
- فتح القدیر ١٨٨/٧ نشر دار احیاء التراث العربي-لبنان -٢٠
- كتاب الحدايد ٩١/٣ -٢١

- ٢٢ - مغني المحتاج ٢٠٣/٢
- ٢٣ - الخرشي على مختصر خليل ٢٥/٦ ، شرح فتح القدير ١٨٣/٧
- ٢٤ - المبسوط ٢٠/٥٥-٥٠، ص ٥٢-٢٢
- ٢٥ - الدر المختار الحكفي ١٩/٢
- ٢٦ - مجلة مجتمع الفقه الإسلامي جدة ١/٣٦٨
- ٢٧ - الفتاوي الشرعية في المسائل الاقتصادية جزء ١، ٣٤ فتاوى نمبر ٢٧
- ٢٨ - مغني المحتاج ٢٠٢-٢٠٠/٢
- ٢٩ - المحتى ٨/١٧ مسألة (١٢٣١) نشر دار إلتراث - مصر
- ٣٠ - المغني ٥٥٥/٣
- ٣١ - فتح القدير ٢٩٩/٦
- ٣٢ - الأزم ٢٣١/٣
- ٣٣ - المبسوط ٣٣٢/٢ بباب الكفالة بالمال
- ٣٤ - حامش مواهب الجليل ١١١/٥
- ٣٥ - وزير ماستر كارد كا اعلان (مصري ييشنل بيك بند ٦)
- ٣٦ - Delaware بيك (أمريكا) كا اعلان وزير كارد
- ٣٧ - كتاب المحدثية ٣١/٩ فصل الكفالة
- ٣٨ - أ. عبد التبارقطان كتabyج بيت التمويل الكويتي ص ١٣، فتاوى شرعية
- ٣٩ - مغني ابن قدامة ٥٨/٥
- ٤٠ - مجلة مجتمع الفقه الإسلامي ١/٣٦٦
- ٤١ - فتاوى الخدمات المصرية ص ٢٨٩ فتاوى نمبر ٦٥ نشر شركة دلة البركة السعودية ١٩٩٨.
- ٤٢ - مجلة مجتمع الفقه ١/٣٩٧
- ٤٣ - الشيخ ابن لمنيع - مجلة اجتماع ١٠/٣٠
- ٤٤ - الحديث: نهي النبي ﷺ عن شرطين في بيع وبيع وسلف وعن بيع ما لم يقبض (أبوداؤد-٣٨٥)
- (ترمذى-١٢٣٢)
- ٤٥ - مجلة اجتماع ١/٣٩١
- ٤٦ - مجلة اجتماع ١/٣٩٠
- ٤٧ - كتاب بيت التمويل الكويتي ص ٢٠ (مرجع سابق)
- ٤٨ - مجلة اجتماع ١/٢٧٦
- ٤٩ - پوفيسن ڈاکٹر رمضان حافظ اسیوطی، جامعه الأزهر
- ٥٠ - ڈاکٹر نزیہ کمال، مجلہ مجتمع الفقه، جد ٥ - ٢٦٢/١٢
- ٥١ - شیخ حسن الجواہری، مجلہ اجتماع - ٢٣٠/٢٨
- ٥٢ - ڈاکٹر نزیہ کمال، مجلہ مجتمع الفقه، جد ٥ - ٢٦٥/١٧

- ٧٥۔ شیخ ابن اثیر، ندوة فقه بطاقة الائتمان بحرین ١٩٩٨، مقالہ ص ٢٥۔
- ٧٦۔ المبداع: ٣٥٠٠/٢
- ٧٧۔ تمهین الحقائق: ٣١٥/٥
- ٧٨۔ صحیح البخاری، کتاب الصلح (٢٤١٠)
- ٧٩۔ مجلہ اجتماع ٨/٢٣٢٢
- ٨٠۔ لا تبع ما ليس عندك واه الترمذى
- ٨١۔ مقالۃ حول بطاقات الائتمان رسالة التقریب للبرائیہ، العدد الثالث ١٣١٣ھ
- ٨٢۔ مقالۃ کلمۃ فی بطاقة الاعتماد والإئتمان (شیخ مذکور نے رقم کو بصد شکر تین مقالات فراہم کیے)
- ٨٣۔ معنی الائتمان ١٩٣٢/٢
- ٨٤۔ المعنی ٥٢١/٣
- ٨٥۔ المعنی ٥٢١/٢، مواہب الجلیل ٩٣/٥
- ٨٦۔ مقالۃ: بطاقة الائتمان و تکیفها من الناحیة القانونیة والشرعیة، ص ١٠ ندوة فقه بطاقة الائتمان۔ منامۃ، بحرین ١٩٩٨/٩/٧
- ٨٧۔ مقالۃ کریڈٹ کارڈ ص ٩ (ندوة مذکورة)
- ٨٨۔ مقالۃ روایت کریڈٹ کارڈ (ندوة مذکورة)
- ٨٩۔ مقالۃ کریڈٹ کارڈ ص ١٠ (ندوة مذکورة)
- ٩٠۔ مقالۃ کریڈٹ کارڈ شرکاء ان کے تعلقات اور انکی شرعی حیثیت (ندوة مذکورة)
- ٩١۔ مقالۃ کریڈٹ کارڈ ص ٢٠ (ندوة مذکورة)
- ٩٢۔ مقالۃ مرادخت کارڈ، کریڈٹ کارڈ کا شرعی بدلت ١٣ ٢٠٠٠ (ندوة مذکورة)
- ٩٣۔ مجلہ اجتماع ١/٢٢٩
- ٩٤۔ مجمع الفقہ الاسلامی کی قرارداد نمبر ١٠٨ (٢-١٢) الریاض (٢٣-٢٨ نومبر ٢٠٠٠)
- ٩٥۔ ابن عابدین ٣٢٢/٥
- ٩٦۔ قرارات و توصیات اجتماع ص ١١٣
- ٩٧۔ مقالات کانفرنس الایکسپو بیکنگ - دینی ٥/٥
- ٩٨۔ ایضاً ٢٢٠/٢
- ٩٩۔ مواہب الجلیل ٥/٣٩٦
- ١٠٠۔ ملاحظات پروفیسر ڈاکٹر محمد عبدالحیم عمر، مدیر مرکز صالح کامل - جامعہ الازھر
- ١٠١۔ ڈاکٹر نزیہ حماد: العقود المستجدة مجلہ اجتماع ٢٠/٢/٣
- ١٠٢۔ ڈاکٹر عبد الوہاب ابو سلیمان، بطاقات البنكية الاقراضية ص ١٨، دار القلم دمشق، ١٩٩٨
- ١٠٣۔ حوالہ سابقہ ص ١٧٨
- ١٠٤۔ ڈاکٹر محمد القری، مجلہ مجمع الفقہ، ١/٣٩٠
- ١٠٥۔ ڈاکٹر رفیق المصری، مجلہ مجمع الفقہ ١/٢٨١

- ٨٨۔ ڈاکٹر وحیبہ زحلی، مجلہ مجمع الفقه ۷/۱/۴۷۹
- ٨٩۔ شیخ حمزہ، مجلہ مجمع الفقه ۷/۱/۴۸۰
- ٩٠۔ شیخ حسن الجواہری، مجلہ مجمع الفقه ۷/۱/۴۲۱
- ٩١۔ ندوۃ فقہ بطاقة الاتمان، بحرین ۷-۸ ستمبر ۱۹۹۸ء
- ٩٢۔ سورۃ آل عمران (۱۳۰)
- ٩٣۔ فتح الباری ۲۱۶/۳، مطبعة سلفیة، مصر، اشاعت دوم ۱۴۰۱ھ
- ٩٣۔ پروفیسر ڈاکٹر رمضان حافظ السیوطی، بنک کے معاملات کی شرعی حیثیت اور ان کا بدل ص ۹۵، طبعاً هرام الجیزة الکبری، ص ۱۹۶۸۔
- ٩٥۔ ابوالاؤد حدیث نمبر (۳۳۳۲)، ترمذی (۳۰۸۶)
- ٩٦۔ المتنقی، شرح المؤطرا ۲۵/۵، طبع، دارالکتاب العربي، بیروت ۱۳۳۲ھ
- ٩٧۔ سورۃ البقرۃ: ۲۲۵
- ٩٨۔ احکام القرآن، امام جھاض ۳۶۷/۱، دارالفکر، بیروت
- ٩٩۔ مسلم، کتاب المساقۃ، نمبر (۲۹۷۰)
- ۱۰۰۔ ابن حجر، المطالب الحالية ۱/۳۱۱ (۱۳۷۳)، منند المارث عن علی مرفوعاً (۳۳۶)
- ۱۰۱۔ المتنقی ۱۹/۳، دارالمنار، مصر (۱۴۳۶ھ)
- ۱۰۲۔ نیل الاوطار ۵/۲۲۲، الجیزی مصر (آخر اشاعت)۔
- ۱۰۳۔ نہایۃ الجلتان ۲۳۰/۳۔
- ۱۰۴۔ المتنقی ۱۹/۳۔

